

മി. സ്ലീക്കർ: ഓർഡർ... ഓർഡർ... ചോദ്യം നമ്പർ (*31)

വ്യവസായ സൗഹൃദാന്തരീക്ഷം സൃഷ്ടിക്കാനുള്ള കർമ്മപദ്ധതി

1 (*31) ശ്രീ. ജി. എസ് ജയലാൽ:

ശ്രീ. മുഹമ്മദ് മുഹസിൻ:

ശ്രീ. വി. ആർ. സുനിൽകുമാർ:

ശ്രീമതി സി. കെ. ആശ: താഴെക്കാണുന്ന ചോദ്യങ്ങൾക്ക് നിയമം,

വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) വ്യവസായ സൗഹൃദാന്തരീക്ഷം സൃഷ്ടിക്കാനുള്ള കർമ്മപദ്ധതിയും പരിഷ്കാരങ്ങളും നടപ്പാക്കുന്നതിൽ കേരളം രാജ്യത്ത് ഒന്നാം സ്ഥാനം നേടിയിട്ടുണ്ടോ; വിശദമാക്കുമോ;

(ബി) ഏകജാലക സംവിധാനം, യൂട്ടിലിറ്റി അനുമതികൾ, റവന്യൂ സർട്ടിഫിക്കറ്റുകൾ ലഭ്യമാക്കുന്നതിലെ കാര്യക്ഷമത, ഗതാഗത സൗകര്യങ്ങൾ, എംപ്ലോയ്മെന്റ് എക്സ്പെഞ്ച് സേവനം, നികുതി സംവിധാനത്തിലെ കാര്യക്ഷമത തുടങ്ങിയ മേഖലകളിലെ മികച്ച പ്രകടനം ഒന്നാം സ്ഥാനം നേടുന്നതിന് സഹായകമായിട്ടുണ്ടോ; വിശദമാക്കാമോ;

(സി) ആർട്ടിഫിഷ്യൽ ഇന്റലിജൻസ് അടക്കമുള്ള മേഖലകളിൽ ഉയർന്ന വേതനം ലഭ്യമാകുന്ന തൊഴിലുകൾ ഉറപ്പാക്കുന്നതിന് നടപ്പാക്കിയ വ്യവസായ വികസന പരിപാടികളിലൂടെ കഴിഞ്ഞിട്ടുണ്ടോ; ഇത്തരം കൂടുതൽ വ്യവസായ സ്ഥാപനങ്ങൾ ഇപ്പോൾ സംസ്ഥാനത്തേക്കെത്തുന്നുണ്ടോ; എങ്കിൽ വിശദമാക്കുമോ;

(ഡി) മുണ്ടക്കൈ-ചൂരൽമല-അട്ടമല പ്രദേശങ്ങളിലെ സൂക്ഷ്മ-ചെറുകിട-ഇടത്തരം സംരംഭങ്ങൾ അടങ്ങിയ എൺപതോളം യൂണിറ്റുകൾ ഉരുൾപൊട്ടലിൽ നഷ്ടമായെന്നത് ശ്രദ്ധയിൽപ്പെട്ടിട്ടുണ്ടോ; പ്രസ്തുത പ്രദേശങ്ങളിലെ സൂക്ഷ്മ-ചെറുകിട-ഇടത്തരം സംരംഭങ്ങൾക്ക് ഊന്നൽ നൽകിയുള്ള നൂതന പദ്ധതികൾ തയ്യാറാക്കാൻ ഉദ്ദേശിക്കുന്നുണ്ടോ; എങ്കിൽ വിശദമാക്കുമോ?

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ,

(എ) കേന്ദ്ര സർക്കാരിന്റെ വാണിജ്യ വ്യവസായ മന്ത്രാലയത്തിന് കീഴിലുള്ള ഡിപ്പാർട്ട്മെന്റ് ഫോർ പ്രൊമോഷൻ ഓഫ് ഇൻഡസ്ട്രി ആൻഡ് ഇന്റേണൽ ട്രേഡ് (ഡി.പി.ഐ.ഐ.റ്റി) സംസ്ഥാനങ്ങളിലും കേന്ദ്രഭരണ

പ്രദേശങ്ങളിലും നടപ്പിലാക്കുന്നതിനായി 2014 മുതൽ സ്റ്റേറ്റ് ബിസിനസ്സ് റീഫോംസ് ആക്ഷൻ പ്ലാൻ (SBRAP) പുറത്തിറക്കുന്നുണ്ട്. വ്യവസായങ്ങൾ ആരംഭിക്കുന്നതുമായി ബന്ധപ്പെട്ട് നിലനിൽക്കുന്ന കർശനമായ നിയന്ത്രണങ്ങൾ ലളിതമാക്കുകയും നിക്ഷേപക സൗഹൃദമായ അന്തരീക്ഷം വളർത്തുകയും ചെയ്യുന്നതുവഴി ബിസിനസ്സ് അനുകൂലമായൊരു അന്തരീക്ഷം സംസ്ഥാനങ്ങളിൽ സൃഷ്ടിക്കുകയെന്നതാണ് ഈ നടപടികളിലൂടെ ലക്ഷ്യമിടുന്നത്. സംസ്ഥാനങ്ങളും കേന്ദ്രഭരണപ്രദേശങ്ങളും ഈ പരിഷ്കരണങ്ങൾ നടപ്പിലാക്കുന്നതിന്റെയടിസ്ഥാനത്തിൽ, വിലയിരുത്തപ്പെടുകയും ചെയ്യുന്നു. സംസ്ഥാനത്തിന്റെ ബിസിനസ്സ് അന്തരീക്ഷം ഉത്തേജിപ്പിക്കുന്നതിനായി നിരവധി പരിഷ്കരണ പദ്ധതികൾ ആരംഭിച്ചുകൊണ്ട് കേരള സർക്കാർ ഈ ഉദ്യമത്തിൽ 2014 മുതൽ സജീവമായി പങ്കെടുത്തുവരുന്നു.

2022-ലെ പതിപ്പിൽ, 22

വകുപ്പുകൾ/ഏജൻസികളിലായി 30 പരിഷ്കരണ മേഖലകളിൽ 352 ആക്ഷൻ പോയിന്റുകളുണ്ടായിരുന്നു. ഈ പരിഷ്കാരങ്ങളിൽ 261 എണ്ണം ബിസിനസ്സ് കേന്ദ്രീകൃതവും 91 എണ്ണം പൗരകേന്ദ്രീകൃതവുമായിരുന്നു. നൂറ് ശതമാനവും

സംരംഭകരിൽനിന്നുള്ള അഭിപ്രായത്തിന്റെ അടിസ്ഥാനത്തിൽ നിശ്ചയിക്കുന്ന സൂചികയിൽ, പരിഷ്കരണ മേഖലകളിൽ 95% പോസിറ്റീവ് ഫീഡ്ബാക്ക് സ്കോർ നേടുന്ന സംസ്ഥാനങ്ങളാണ് ഡിപിഐഐറ്റി ടോപ്പ് അച്ചീവർ വിഭാഗത്തിലുൾപ്പെടുത്തുന്നത്. മേൽപ്പറഞ്ഞ 30 പരിഷ്കരണ മേഖലകളിൽ, ഒമ്പത് മേഖലകളിൽ കേരളത്തിന് ടോപ്പ് അച്ചീവർ സ്ഥാനം നേടാൻ കഴിഞ്ഞു. രാജ്യത്തിൽത്തന്നെ ഏറ്റവുമധികം മേഖലകളിൽ ടോപ്പ് അച്ചീവർ സ്ഥാനം നേടിയ സംസ്ഥാനം കേരളമാണ്.

(ബി) വ്യവസായ സൗഹൃദാന്തരീക്ഷം സൃഷ്ടിക്കുന്നതിനായി സ്വീകരിച്ച നടപടികളുടെയും സംസ്ഥാനങ്ങളുടെ പ്രകടനത്തെയും ആധാരമാക്കി നാല് വിഭാഗങ്ങളായി തിരിച്ചാണ് സ്റ്റേറ്റ് ബിസിനസ്സ് റിഫോംസ് ആക്ഷൻ പ്ലാനിന്റെ 2022-ലെ വിലയിരുത്തൽ നടത്തിയത്. നൂറ് ശതമാനവും സംരംഭകരിൽനിന്നുള്ള അഭിപ്രായത്തിന്റെ അടിസ്ഥാനത്തിലാണ് പ്രസ്തുത എക്സർസൈസിൽ ടോപ്പ് അച്ചീവറെ തിരഞ്ഞെടുക്കുന്നത്. 30 മേഖലകളിലായി നടത്തിയ വിലയിരുത്തലിൽ, 9 മേഖലകളിൽ 95% പോസിറ്റീവ് ഫീഡ്ബാക്ക് സ്കോറോടുകൂടി ഏറ്റവും മികച്ച പ്രകടനം കാഴ്ചവച്ച കേരളം ടോപ്പ് അച്ചീവർ

വിഭാഗത്തിലെത്തി. ഏകജാലക സംവിധാനം, യൂട്ടിലിറ്റി അനുരതികൾ, റവന്യൂ സർട്ടിഫിക്കറ്റുകൾ ലഭ്യമാക്കുന്നതിലെ കാര്യക്ഷമത, ഗതാഗത സൗകര്യങ്ങൾ, എംപ്ലോയ്മെന്റ് എക്സ്പ്രെഞ്ച് സേവനം, നികുതി സംവിധാനത്തിലെ കാര്യക്ഷമത തുടങ്ങിയ മേഖലകളിൽ സംസ്ഥാനം നടപ്പിൽ വരുത്തിയ മികച്ച പരിഷ്കരണങ്ങളാണ് സ്റ്റേറ്റ് ബിസിനസ്സ് റീഫോംസ് ആക്ഷൻ പ്ലാനിന്റെ 2022 പതിപ്പിൽ വിലയിരുത്തപ്പെട്ടത്. അതുവഴിയാണ് സംസ്ഥാനത്തിന് മികച്ച നേട്ടം കൈവരിക്കാൻ സാധിച്ചത്. Prime Ministers Employment Generation Programme (PMEGP)-ന്റെ നടത്തിപ്പുമായി ബന്ധപ്പെട്ട് ഗ്രാമീണ മേഖലയിൽ സ്ഥാപിക്കുന്ന വ്യവസായ യൂണിറ്റുകൾക്ക് ഉയർന്ന സബ്സിഡിയുടെ ആനുകൂല്യങ്ങൾ ലഭിക്കുന്നതിനായി അപേക്ഷകർക്ക് റൂറൽ ഏരിയ സർട്ടിഫിക്കറ്റ് നൽകുന്നതിന് വില്ലേജ് ഓഫീസർമാർക്ക് നിർദ്ദേശം നൽകിയിട്ടുണ്ട്. റവന്യൂ വകുപ്പിൽനിന്നും സർട്ടിഫിക്കറ്റുകൾ നൽകുന്നതിന് ഓൺലൈൻ സംവിധാനം ഏർപ്പെടുത്തിയത് വഴിയും, സർട്ടിഫിക്കറ്റുകളെ സേവനാവകാശ നിയമത്തിന്റെ പരിധിയിൽ കൊണ്ടുവന്ന് സർട്ടിഫിക്കറ്റ് അനുവദിക്കുന്നതിന് സമയപരിധി നിശ്ചയിച്ച് നൽകിയത് വഴിയും

സർട്ടിഫിക്കറ്റുകൾ അനുവദിക്കുന്നതിനുള്ള കാലതാമസം ഒഴിവാക്കാൻ കഴിഞ്ഞിട്ടുണ്ട്.

(സി) ഉണ്ട്. കേരളത്തെ വ്യവസായങ്ങളുടെ പ്രധാന ഹബ്ബാക്കി മാറ്റുകയെന്ന ലക്ഷ്യത്തോടെ നടത്തിയിട്ടുള്ള പ്രധാനപ്പെട്ട ഇടപെടലുകളിൽ ഒന്നാണ് സംസ്ഥാന വ്യവസായ നയം 2023. പുതിയ വ്യാവസായിക നയം സംസ്ഥാനത്തിന്റെ അന്തർലീനമായ ശക്തികൾ ഉപയോഗപ്പെടുത്തുന്നതിനും തിരഞ്ഞെടുക്കപ്പെട്ട 22 'സൺറൈസ്' മേഖലകളിലെ നിക്ഷേപങ്ങളെ ഉത്തേജിപ്പിക്കുന്നതിനാണ്. വ്യവസായ നയം 2023-ലെ 22 'സൺറൈസ്' മേഖലകളിൽ ഒന്നാണ് ആർട്ടിഫിഷ്യൽ ഇന്റലിജൻസ്. ആയതിനാൽ വ്യവസായ നയത്തിൽ പ്രഖ്യാപിച്ചിട്ടുള്ള എല്ലാ ആനുകൂല്യങ്ങളും ഇളവുകളും നിർമ്മിതബുദ്ധിയുപയോഗിച്ച് പ്രവർത്തിക്കുന്ന സംരംഭങ്ങൾക്ക് ലഭിക്കുന്നതാണ്. ഇതിനപുറമെ സംസ്ഥാനത്തേക്ക് ആർട്ടിഫിഷ്യൽ ഇന്റലിജൻസ് പോലുള്ള പുതിയ സാങ്കേതികവിദ്യകൾ ഉപയോഗിക്കുന്ന സംരംഭങ്ങളെ ആകർഷിക്കാൻ സർക്കാർ നടത്തിയ കോൺക്ലേവ് ആണ് "ഇന്റർനാഷണൽ ജൻ എ ഐ കോൺക്ലേവ്." ഇന്ത്യയിലെ ആദ്യത്തെ

ജനറേറ്റീവ് എ.ഐ (Gen.A.I) കോൺക്ലേവ് ആണ് കേരളത്തിൽ സംഘടിപ്പിച്ചത്. ഇതിനോടകം നിരവധി ആർട്ടിഫിഷ്യൽ ഇൻ്റലിജൻസ് പോലുള്ള പുതിയ സാങ്കേതികവിദ്യകൾ ഉപയോഗിക്കുന്ന സംരംഭങ്ങൾ സംസ്ഥാനത്ത് പ്രവർത്തനം ആരംഭിച്ചിട്ടുണ്ട്. ജൻറോബോട്ടിക്സ്, ഫിൻജൻ്റ്, ക്യു ബസ്സ്, ഫോക്കലോയ്ഡ് ടെക്നോളോജീസ് എന്നിവ ഇതിലുൾപ്പെടുന്നു. അതുകൂടാതെ ലോകത്തിലെ വലിയ ടെക് കമ്പനി ആയ ഐ.ബി.എം കേരളത്തിലേക്ക് അവരുടെ എ.ഐ മേഖലയുമായി ബന്ധപ്പെട്ട പ്രവർത്തനങ്ങൾ വ്യാപിപ്പിക്കുന്നുണ്ട്. ഇത്തരം സംരംഭങ്ങൾ സംസ്ഥാനത്തേക്ക് വരുന്നതുവഴി ഉയർന്ന വേതനം ലഭ്യമാകുന്ന നിരവധി തൊഴിലവസരങ്ങൾ സംസ്ഥാനത്ത് സൃഷ്ടിക്കപ്പെടും.

(ഡി) ശ്രദ്ധയിൽപ്പെട്ടിട്ടുണ്ട്. ഉരുൾപൊട്ടൽ പ്രദേശങ്ങൾ ബന്ധപ്പെട്ട മന്ത്രിമാർ നേരിട്ട് സന്ദർശിക്കുകയും. പ്രസ്തുത പ്രദേശത്തെ പ്ലാന്റേഷൻ മേഖലയിലെ സംഘടനകളെയും ചെറുകിട വ്യവസായ സംരംഭകരെയും നേരിൽ കേൾക്കുകയുണ്ടായി. വ്യവസായ വകുപ്പ് അഡീഷണൽ ഡയറക്ടറുടെ നേതൃത്വത്തിലുള്ള ഉദ്യോഗസ്ഥസംഘം ഈ മേഖലയിലെ സംരംഭകരുമായി

നേരിട്ട് ചർച്ച നടത്തി. ഇതിന്റെയെല്ലാം അടിസ്ഥാനത്തിൽ വ്യവസായ വാണിജ്യ വകുപ്പ് വിശദാംശങ്ങളുൾപ്പെടുത്തി പ്രൊപ്പോസൽ തയ്യാറാക്കി പുനരുജ്ജീവന പാക്കേജിൽ ഉൾപ്പെടുത്തുന്നതിനായി സമർപ്പിച്ചിട്ടുണ്ട്.

ശ്രീ. ജി. എസ് ജയലാൽ: സർ, 'സംരംഭക വർഷം' പദ്ധതിയിലൂടെ മൂന്ന് ലക്ഷം സംരംഭങ്ങൾ എന്ന ചരിത്ര നേട്ടം കൈവരിക്കുകയും, വ്യവസായ സൗഹൃദ സൂചികയിൽ ടോപ്പ് അച്ചീവർ പദവി നേടി സംസ്ഥാനത്തെ ഒന്നാം സ്ഥാനത്ത് എത്തിച്ച ഗവൺമെന്റിനെയും ബഹുമാനപ്പെട്ട വ്യവസായ വകുപ്പുമന്ത്രിയെയും അഭിനന്ദിക്കുകയാണ്. രാജ്യത്തെ റോബോട്ടിക്സ് മേഖലയിൽ 2024 മുതൽ 2028 വരെ 12.18 ശതമാനം വളർച്ച നിരക്ക് പ്രതീക്ഷിക്കുന്നുണ്ട്. അത് ഈ അനുകൂല സാഹചര്യം പൂർണ്ണമായി ഉപയോഗപ്പെടുത്താൻ കേരളം തയ്യാറായിട്ടുണ്ടോ; വിശദീകരിക്കാമോ?

ശ്രീ. പി. രാജീവ്: സർ, ഇൗസ് ഓഫ് ഡ്രൂയിംഗ് ബിസിനസ്സിൽ 2016-ൽ 22.8 ശതമാനം റീഫോംസാണ് നടപ്പാക്കാൻ കഴിഞ്ഞത്. 2016-17-ൽ 26.9% ഉം 2017-18 52.56%ഉം 2019-ൽ 85%ഉം 2020-ൽ 91%ഉം 2022-ൽ 91 ശതമാനമായി വർദ്ധിക്കുകയാണുണ്ടായത്. 100 ശതമാനം ഫീഡ് ബാക്കിനെ

അടിസ്ഥാനപ്പെടുത്തിക്കൊണ്ടാണ് അതിനകത്ത് ഇതിന്റെ റാങ്ക് നിശ്ചയിക്കുന്നത്. സംരംഭക സമൂഹത്തിലുള്ള ആത്മവിശ്വാസത്തിന്റെ പ്രതിബന്ധമാണ് പ്രസ്തുത റാങ്കിംഗിൽ നമുക്ക് വായിച്ചെടുക്കാൻ കഴിയുന്നത്. അത് ഉപയോഗപ്പെടുത്തി എല്ലാ മേഖലകളിലേക്കും കൂടുതൽ നിക്ഷേപം ആകർഷിക്കുന്നതിനാണ് സർക്കാർ ശ്രമിക്കുന്നത്. ഈ നേട്ടം ആർജ്ജിക്കാൻ കഴിഞ്ഞത് വ്യവസായ വകുപ്പിന്റെ മാത്രം ഒരു നേട്ടമായി ഞങ്ങൾ കാണുന്നില്ല. എല്ലാ വകുപ്പുകളുടെയും ഒരു ഏകോപനമുണ്ടായിരുന്നു. എല്ലാ വകുപ്പുകളും ഈ റീഫോംസിനകത്ത് അവരുടെയെല്ലാം പങ്ക് നിർവഹിച്ചിട്ടുണ്ട്. നല്ലരീതിയിൽ അവരെല്ലാവരും സഹകരിച്ചിട്ടുണ്ട്. 2024-ലെ ആക്ഷൻ പ്ലാൻ നമ്മളിപ്പോൾ നടപ്പാക്കിക്കൊണ്ടിരിക്കുകയാണ്. വകുപ്പ് തല മന്ത്രിമാരുടെ യോഗം ചേരുകയുണ്ടായി. ഇപ്പോൾ 81 ശതമാനം പൂർത്തീകരിക്കാൻ കഴിഞ്ഞിട്ടുണ്ട്. പ്രസ്തുത പദ്ധതി ഉപയോഗിച്ചുകൊണ്ട് റോബോട്ടിക്സ് മേഖലയുൾപ്പെടെയുള്ള രംഗത്തെ നിക്ഷേപം ആകർഷിക്കാനാണ് നമ്മൾ ശ്രമിക്കുന്നത്. അതിന്റെ ഭാഗമായി പുതുതായി അംഗീകരിച്ചിട്ടുള്ള വ്യവസായ നയത്തിന്റെ 22 പ്രയോറിറ്റി ഏരിയകളിൽ ആർട്ടിഫിഷ്യൽ ഇൻ്റലിജൻസോ റോബോട്ടിക്സോ

പോലെയുള്ള എമേർജിങ് ടെക്നോളജിക്ക് പ്രത്യേകമായ പ്രധാന്യം നൽകുന്നുണ്ട്. കേരളത്തിൽ നല്ല സാധ്യതയുള്ള ഒന്നാണ് റോബോട്ടിക്സ്. തൃശ്ശൂരിൽ റോബോട്ടിക്സ് പാർക്ക് ആരംഭിക്കാനായി ആലോചിച്ചിട്ടുണ്ട്. കൊച്ചിയിൽ Robotics Round Table Conference നടത്തുകയുണ്ടായി. അതിന് വളരെ മികച്ച പ്രതികരണമാണുണ്ടായിട്ടുള്ളത്. ഇതിന്റെയടിസ്ഥാനത്തിൽ ഈ മേഖല കേന്ദ്രീകരിച്ച് കൂടുതൽ നിക്ഷേപം ആകർഷിക്കാനും കൂടുതൽ തൊഴിലവസരം സൃഷ്ടിക്കാനുമായി സർക്കാർ ശ്രമിക്കുന്നതാണ്.

ശ്രീ. ജി. എസ് ജയലാൽ: സർ, തൊഴിൽ വകുപ്പുമായി ബന്ധപ്പെട്ട ചോദ്യമാണെങ്കിലും കാലികപ്രസക്തമായ ചോദ്യം സൂചിപ്പിക്കുകയാണ്. മനുഷ്യജീവിതത്തിൽ വില കൽപ്പിക്കാത്ത വിഷലിപ്തമായ തൊഴിൽ സംസ്കാരത്തെയാണ് നവഉദാരികളുടെ സാമ്പത്തിക വ്യവസ്ഥ പ്രദാനം ചെയ്യുന്നത്. മറ്റാർക്കുമില്ലാത്ത ലാഭം ലക്ഷ്യമിടുന്നതാണ് തത്വശാസ്ത്രം. 'അന്ന സെബാസ്റ്റ്യൻ' എന്ന മലയാളി യുവതിയുടെ അകാല വിധോഗം ജൂലൈ 20-നാണ് സംഭവിച്ചത്. അമിത ജോലിഭാരം അവരുടെ ജീവൻ

അപഹരിച്ചതായിട്ടാണ് ഇതുവരെ പുറത്തുവന്ന വാർത്തകളെല്ലാം സൂചിപ്പിക്കുന്നത്. ഇതിന്റെ പശ്ചാത്തലത്തിൽ വ്യവസായ വികസന പരിപാടികൾക്കൊപ്പം തൊഴിൽ ചെയ്യുന്നവന്റെ അവകാശങ്ങളുംകൂടി സംരക്ഷിക്കാൻവേണ്ട നടപടികളിലേക്ക് ഗവൺമെന്റ് പോകുമോ?

ശ്രീ. പി. രാജീവ്: സർ, ബഹുമാനപ്പെട്ട അംഗം ഇവിടെ ഉന്നയിച്ച പ്രശ്നം വളരെ ഗൗരവമുള്ളതാണ്. അന്ന സെബാസ്റ്റ്യൻ എന്ന പെൺകുട്ടി പുണെയിലുള്ള ജോലി സ്ഥലത്ത് ജോലി ചെയ്യുമ്പോഴാണ് അവിടെ മരണപ്പെടുന്നത്. എന്റെ മണ്ഡലത്തിലാണ് ആ കുട്ടിയുടെ വീട്. മരണം നടന്ന ദിവസം സംസ്കാര ചടങ്ങിൽ ഞാൻ പങ്കെടുക്കുകയുണ്ടായി. അതിനുശേഷം ഈ പ്രശ്നങ്ങളുണ്ടായപ്പോൾ ഞാനും മറ്റു മന്ത്രിമാരും പ്രതിപക്ഷ നേതാവും എല്ലാവരും അവിടെ സന്ദർശിച്ചിട്ടുണ്ട്. ഇത്തരത്തിലുള്ള ഒരു അന്തരീക്ഷം പല സ്ഥാപനങ്ങൾക്കകത്ത് നിലനിൽക്കുന്നുണ്ടെന്നുള്ളത് യഥാർത്ഥ്യമാണ്. കൂടുതൽ തൊഴിൽ സമ്മർദ്ദമുണ്ടാകുന്നു. ഇന്നലെ ബഹുമാന്യനായ അംഗം ശ്രീ. പി. പി. ചിത്തരഞ്ജൻ അദ്ദേഹത്തിന്റെ ശ്രദ്ധക്ഷണിക്കലിന് ബഹുമാന്യനായ മുഖ്യമന്ത്രി അതുസംബന്ധിച്ച് വിശദമായ മറുപടി നൽകിയിട്ടുണ്ട്. കേരളത്തിൽ

കേന്ദ്രീകരിക്കുന്ന വ്യവസായങ്ങളെക്കൂടി കേരളത്തിന്റെ സാധ്യതകളും പൊതുഅന്തരീക്ഷത്തിനും ഉതകുന്ന രൂപത്തിലാണ്. അതുകൊണ്ടാണ് പ്രധാനമായിട്ടും MSME (Micro, Small, Medium, Enterprises) സെക്ടർ അതുപോലെ തൊഴിലധിഷ്ഠിതമായിട്ടുള്ള കൂടുതൽ അവസരം സൃഷ്ടിക്കാൻ കേരളത്തിന് കഴിയുന്ന അറിവ് അധിഷ്ഠിത മേഖല ഇത്തരം രംഗങ്ങളിൽ കേന്ദ്രീകരിക്കുന്നത്. അവിടെയെല്ലാം നല്ല രീതിയിലുള്ള തൊഴിൽ അന്തരീക്ഷം നിലനിൽക്കണം. അതിനാവശ്യമായ സംവിധാനങ്ങൾതന്നെയാണ് സർക്കാർ ഉദ്ദേശിക്കുന്നത്. എന്നാൽ പലയിടങ്ങളിലും ഇത്തരത്തിലുള്ള പ്രശ്നങ്ങൾ ഉയർന്നുവരുന്നുണ്ട്. ഇപ്പോൾ ദക്ഷിണകൊറിയയിലും ഇന്ത്യയിലെ മറ്റൊരു സംസ്ഥാനത്തെ വലിയ കമ്പനികളെക്കൂടി തൊഴിലാളികളുടെ പ്രശ്നവും സമരവും നടക്കുന്നുണ്ട്. കേരളത്തിലാണ് ഇത്തരം ഒരു പ്രശ്നം നടന്നിരുന്നെങ്കിൽ മാധ്യമങ്ങൾക്കെന്ത് മാസങ്ങളോളം അതുതന്നെയാകുമായിരുന്നു ചർച്ച. എന്നാൽ ദക്ഷിണകൊറിയയിൽ ആഗോള ഭീമനായ കമ്പനിക്കെതിരെ ലക്ഷകണക്കിന് ആളുകളാണ് പ്രക്ഷോഭത്തിൽ പങ്കെടുക്കുന്നത്. തമിഴ്നാട്ടിലും പ്രക്ഷോഭം നടക്കുന്നുണ്ട്. ഇത്തരത്തിലുള്ള അൺറസ്റ്റ് വരുമ്പോൾ

സ്വഭാവീകമായി അത്തരം പ്രതിഷേധങ്ങൾ ഉയർന്നുവരുകതന്നെ ചെയ്യും. പക്ഷേ ഇവിടെ പൊതുവായ അന്തരീക്ഷം നന്നായി നിലനിർത്തുന്നതിനാണ് എല്ലാവരും ശ്രമിക്കുന്നത്. അതിന് മാനേജ്മെന്റും തൊഴിലാളികളും ശ്രമം നടത്തുന്നുണ്ട്. എവിടെയെങ്കിലും തെറ്റായ സമീപനം വന്നാൽ അത്തരം കാര്യങ്ങളിൽ ഇടപെടാൻ സർക്കാരിന് കഴിയുകയും ചെയ്യും.

ശ്രീ. മുഹമ്മദ് മുഹസിൻ: സർ, ഇന്ത്യയിൽ ഏറ്റവും കൂടുതൽ പി.എസ്.സി. നിയമനം നടക്കുന്നത് കേരളത്തിലാണ്. പക്ഷേ അഭ്യസ്തവിദ്യരായ ചെറുപ്പക്കാർ തൊഴിലില്ലാതെ ഇരിക്കുന്ന സാഹചര്യം നമ്മുടെ നാട്ടിലുണ്ട്. അവരെ സംരംഭകരാക്കി മാറ്റുന്നതിനുവേണ്ടിയുള്ള വിവിധങ്ങളായ നടപടികൾ സ്വീകരിക്കുന്നുണ്ട്. യുവതീ/യുവാക്കൾക്ക് സംരംഭങ്ങൾ ആരംഭിക്കാനും പ്രത്യേക ഇൻക്യുബേഷൻ സെന്ററും അതുപോലെ ട്രെയിനിംഗ്, സാങ്കേതിക പരിജ്ഞാനം, ഫണ്ടിംഗിനുള്ള സൗകര്യം, പ്രത്യേക പാർക്കുകൾ അത്തരത്തിലുണ്ടാക്കി ചൈനയിലെ ഷെൻസൻ പോലെയുള്ള മാതൃകയിൽ ഇത്തരത്തിലുള്ള സംവിധാനമുണ്ടാക്കാനുള്ള നടപടി സ്വീകരിച്ചിട്ടുണ്ടോ; ഇല്ലെങ്കിൽ സ്വീകരിക്കുമോ?

ശ്രീ. പി. രാജീവ്: സർ, ഇവിടെ അംഗം ഉന്നയിച്ചത് വളരെ

പ്രസക്തമായ ചോദ്യമാണ്. കേരളത്തിൽ ഇത്തരത്തിലുള്ള സംരംഭങ്ങൾ

പ്രോത്സാഹിപ്പിക്കുന്നതിനാണ് 'Year of Enterprises' എന്ന campaign

നടപ്പിലാക്കിയത്. നമുക്കിവിടെ അതിന്റെ ഭാഗമായി നല്ല രീതിയിൽ

സ്ഥാപനങ്ങൾ ആരംഭിക്കാൻ കഴിഞ്ഞു. കേരളത്തിനകത്ത് ഇതിനിടയിൽ

ഏകദേശം മൂന്ന് ലക്ഷത്തിലധികം സംരംഭങ്ങളാണ് ആരംഭിച്ചത്. അതുവഴി

19,600 കോടി രൂപയുടെ നിക്ഷേപമുണ്ടായി. ആ നിക്ഷേപം കേരളത്തിലെ

മൂലധനനിക്ഷേപമായി മാറിയതാണ്. ബഹുമാന്യനായ അംഗം സൂചിപ്പിച്ചത്,

നമുക്ക് എല്ലായിടത്തും സംരംഭങ്ങളുണ്ടാക്കാൻ കഴിയുമോയെന്നുള്ളതാണ്.

അതിനകത്ത് കേരളത്തിന്റെ ഒരു സാധ്യത, നമ്മുടെ വീടുകളിൽ ഏറ്റവും

കൂടുതൽ അഭ്യസ്തവിദ്യരായ M.com, M.Tech, B.Tech, വീട്ടമ്മമാരുള്ള

സംസ്ഥാനമാണ് കേരളം. യഥാർത്ഥത്തിൽ എക്സൈസിന്റെ പണം

ഉപയോഗിച്ചിട്ടാണ് ഇവരെല്ലാം ബിരുദവും ബിരുദാന്തര ബിരുദവുമൊക്കെ

നേടുന്നത്. പക്ഷേ, അത് സമ്പദ്ഘടനയ്ക്ക് തിരിച്ചുലഭിക്കുന്നില്ല. അതെല്ലാം

കുടുംബഘടനയുടെ പ്രശ്നമായി നിലനിൽക്കുന്നുണ്ട്. നമുക്ക് അവരുടെ ശേഷി

എങ്ങനെ ഉപയോഗിക്കാൻ കഴിയും? നിലവിലുള്ള ചെറുപ്പക്കാർക്ക് എങ്ങനെ തൊഴിൽ നൽകാൻ കഴിയും? അതുപോലെ ഇപ്പോൾ വീടുകൾക്കകത്തുതന്നെ സംരംഭങ്ങൾ നടത്താൻ കഴിയുമോയെന്നുള്ളതാണ്? ഇപ്പോൾ 2500-3500 sq.ft.-ഉള്ള ധാരാളം വീടുകളുണ്ട്. അതിൽ നാലും അഞ്ചും ബെഡ് റൂമുകളുള്ള നിരവധി വീടുകൾ ഒഴിഞ്ഞ് കിടക്കുന്നുണ്ട്. അതുകൊണ്ടാണ് വീടുകൾക്കകത്ത് സംരംഭങ്ങൾ ആരംഭിക്കാൻ ലൈസൻസ് വേണമെന്നുള്ള ആവശ്യം ഞങ്ങൾ ചർച്ച ചെയ്യുകയുണ്ടായി. തദ്ദേശസ്വയംഭരണ വകുപ്പ് വളരെ ക്രിയാത്മകമായി അതിനോട് പ്രതികരിച്ചു. ഇപ്പോൾ വീടുകൾക്കകത്തുള്ള സംരംഭങ്ങൾക്കും ലൈസൻസ് നൽകുകയാണ്. B.Tech ബിരുദധാരികൾക്ക് കമ്പ്യൂട്ടർ സയൻസിനെക്കുറിച്ച് അറിവുള്ളതിനാൽ അവിടെ നാല് കമ്പ്യൂട്ടർ കൊണ്ട് അവിടെ ചെറിയ സംരംഭം തുടങ്ങാൻ സാധിക്കും. പാലക്കാട് മാനുഫാക്ചറിംഗ് സിറ്റി വരികയാണ്. അവിടെ ഇലക്ട്രോണിക്സ് സ്ഥാപനങ്ങൾ വരുന്നു. അതിന് ചെറിയ അസംബ്ലിക് യൂണിറ്റുകൾ ആവശ്യമായി വരും. അതിന് ആ പ്രദേശത്ത് ഒരു ക്യാച്ച്മെന്റ് ഏരിയോട് ചേർന്ന് ഉപയോഗിക്കാൻ കഴിയുന്ന രണ്ടുമൂന്ന് ജില്ലകൾ ചേർന്ന ഏരിയയുണ്ടാകും. അവിടെയുള്ള വീടുകൾക്കകത്ത്

സ്ത്രീകളുടെ ഇത്തരത്തിലുള്ള സംരംഭങ്ങൾ പ്രോത്സാഹിപ്പിക്കുകയും അതിൽ ഫുഡ് പ്രോസ്സസിംഗിനുള്ള സംരംഭങ്ങൾ പ്രോത്സാഹിപ്പിക്കുകയും ചെയ്യാം. അതല്ലെങ്കിൽ പാക്കിംഗ് പ്രോത്സാഹിപ്പിക്കാം. അങ്ങനെ വീടുകൾക്കകത്ത് സംരംഭങ്ങൾ ആരംഭിച്ചുകൊണ്ട് അങ്ങ് സൃഷ്ടിച്ചതുപോലെ കേരളത്തിൽ പരമാവധി സംരംഭകത്വത്തിലേക്ക് യുവത്വത്തെ നയിക്കാൻ ഉതകുന്ന നടപടികൾക്കാണ് സർക്കാർ നേതൃത്വം നൽകുന്നത്.

ശ്രീ. വി. ആർ. സുനിൽകുമാർ: സർ, ഭക്ഷ്യ സംസ്കരണ മേഖലയിൽ നിരവധി മാറ്റങ്ങളാണ് വന്നുകൊണ്ടിരിക്കുന്നത്. ഇതുമായി ബന്ധപ്പെട്ട് കേരളത്തിൽ നിക്ഷേപം അന്താരാഷ്ട്ര കമ്പനികൾ നടത്തിയിട്ടുണ്ടോ; വിശദമാക്കാമോ?

ശ്രീ. പി. രാജീവ്: സർ, 'Year of Enterprises'-ന്റെ ഏറ്റവും പ്രധാനപ്പെട്ട കാറ്റഗറി എന്നുപറയുന്നത് കൂടുതൽ നിക്ഷേപം വന്ന് സംരംഭങ്ങൾ ആരംഭിച്ചുള്ളത് ഫുഡ് പ്രോസ്സസിംഗിലാണ്. അത് നമുക്ക് ഏറ്റവും ഉതകുന്ന മേഖലയാണ്. ചേർത്തലയിലെ മെഗാ ഫുഡ് പാർക്ക് നല്ല രീതിയിലുള്ള സി-ഫുഡ് പ്രോസ്സസിംഗിലാണ്. അതുപോലെ പാലക്കാട് കിൻഫ്രയുടെ മെഗാ

എഡ് പാർക്കണ്ട്. ഇതുകൂടാതെ ചെറിയ എഡ് പാർക്കുകൾ നമ്മളിപ്പോൾ ആരംഭിക്കുന്നുണ്ട്. ഈ കാലയളവിൽ കേരളത്തിൽ ഏറ്റവും കൂടുതൽ വിദേശ കമ്പനികൾ വന്നിട്ടുള്ള മേഖലകളിലൊന്ന് എഡ് പ്രോസസ്സിംഗ് തന്നെയാണ്. നെതർലാണ്ടിലെ പ്രധാനപ്പെട്ട കമ്പനിയാണ് 'Nedspice'. Swiss Company 'Firmenich', Norwegian Company 'Orkla Eastern', France Company 'Mane kancor', Denmark Company 'Oterra Akay' UK Company 'AVM' US Company 'McCormick', Singapore Company 'Olam' എന്നീ കമ്പനികളെല്ലാം ടേക്ക് ഓവർ ചെയ്ത് കേരളത്തിൽ മാനഫാക്ചറിംഗ് യൂണിറ്റ് ആരംഭിച്ചിട്ടുണ്ട്. ഇതുകൂടാതെ ഇന്ത്യയിൽത്തന്നെ പ്രധാനപ്പെട്ട കമ്പനിയായ Wipro ഇടുക്കി തൊടുപുഴയിലെ സ്റ്റൈസസ് പാർക്കിൽ അവരുടെ യൂണിറ്റ് ആരംഭിച്ചു. അടുത്ത നിക്ഷേപത്തിനുള്ള സന്നദ്ധതയും അവർ പ്രകടിപ്പിച്ചിട്ടുണ്ട്. അന്താരാഷ്ട്ര കമ്പനികൾ പ്രധാനപ്പെട്ട ദേശീയ കമ്പനികൾ തുടങ്ങി MSME (Micro, Small, Medium, Enterprises)-കൾ വരെ കേരളത്തിൽ എഡ് പ്രോസസ്സിംഗ് രംഗത്ത് നന്നായിട്ടുള്ള പ്രവർത്തനം നടത്തുന്നുണ്ട്.

ശ്രീമതി. സി. കെ. ആശ: സർ, കേരളത്തിൽ വ്യവസായ

സൗഹൃദാന്തരീക്ഷം സൃഷ്ടിക്കുന്നതിനുള്ള കർമ്മപദ്ധതി വിഭാവനം ചെയ്തതിന്റെ അടിസ്ഥാനത്തിൽ കേരളത്തിൽ വ്യവസായങ്ങൾ ഒന്നും നടക്കില്ല എന്നതിൽ നിന്ന് മാറി കേരളത്തിൽ എല്ലാം സാധ്യമാകുന്നതിലേക്ക് വ്യവസായികളുടേയും പൊതുസമൂഹത്തിന്റെയും കാഴ്ചപ്പാടിനെ മാറ്റി എടുക്കാൻ സാധിച്ചതിൽ സർക്കാരിനെയും മന്ത്രിയെയും അഭിനന്ദിക്കുകയാണ്. ഈയവസരത്തിൽ കേരള ബ്രാൻഡിങ്ങിലൂടെ വിപണിയും ഗുണനിലവാരവും ഉറപ്പാക്കി ഉത്പാദകനെയും ഉപഭോക്താവിനെയും സംരക്ഷിക്കുവാൻ നടപടി സ്വീകരിച്ചിട്ടുണ്ടോ? കേരളത്തിൽ ഉൾപ്പാദിപ്പിക്കുന്ന എല്ലാ ഉൽപ്പന്നങ്ങളേയും കേരള ബ്രാൻഡിങ്ങിലേക്ക് കൊണ്ടുവരുന്നതിനായി പ്രോട്ടാക്കോൾ രൂപകൽപ്പന ചെയ്യുവാൻ നമ്മുക്ക് സാധിക്കുമോ?

ശ്രീ. പി. രാജീവ്: നേരത്തെ പറഞ്ഞപ്പോൾ എല്ലാ വകുപ്പുകളുടേയും

ഏകോപനം നമുക്ക് ഈ മികവിൻ നേട്ടം കൈവരിക്കുന്നതിന് സഹായിച്ച കാര്യം സൂചിപ്പിക്കുകയുണ്ടായി. അതേപ്പോലെ തന്നെ എല്ലാ സംരംഭക സംഘടനങ്ങളും ഇപ്പോൾ ഫിക്കി, സി.ഐ.ഐ, കേരള സ്റ്റോൾ സ്കീയിൽ

ഇൻഡസ്ട്രീസ് അസോസിയേഷൻ, ടായ് ഇങ്ങനെയുള്ള എല്ലാ സംഘടനങ്ങളും നമ്മളുമായി സഹകരിക്കുകയുണ്ടായി. അതോടൊപ്പം ട്രേഡ് യൂണിയനുകൾ എല്ലാ പ്രധാന ട്രേഡ് യൂണിയനുകളുടെ യോഗം പല ഘട്ടങ്ങളിലും വിളിച്ചുചേർത്തിരുന്നു. അവരുടെയും നല്ല സഹകരണം നമുക്ക് ഈ നേട്ടം കൈവരിക്കുന്നതിന് സഹായകരമായി. കക്ഷി രാഷ്ട്രീയത്തിന് അതീതമായി എല്ലാവരും തന്നെ എല്ലാ എം. എൽ. എ.-മാരും അവരവരുടെ മണ്ഡലങ്ങളിൽ ഇത്തരം പ്രവർത്തനങ്ങൾ ഏകോപിപ്പിക്കുന്നതിന് നേതൃത്വം നൽകിയിട്ടുണ്ട്. ഇത് ഗവൺമെന്റിന്റെ ഒരു നേട്ടം അല്ലെങ്കിൽ വകുപ്പിന്റെ ഒരു നേട്ടം എന്ന രീതിയിലല്ല ഞങ്ങൾ അവതരിപ്പിക്കാനാഗ്രഹിക്കുന്നത്. ഇത് കേരളത്തിന്റെ ഒരു നേട്ടമാണ്. കേരളം മാറിയിരിക്കുന്നു. കേരളത്തിന് നല്ലൊരു അന്തരീക്ഷം വന്നിരിക്കുന്നു. അതുകൊണ്ട് ഭാവി തലമുറയ്ക്കുവേണ്ടി നമ്മളെല്ലാവരും ഈ കേരളത്തെ ലോകത്തിനുമുമ്പിൽ അവതരിപ്പിക്കാൻ കഴിഞ്ഞാൽ കുറേക്കൂടി നമുക്ക് നിക്ഷേപങ്ങൾ ആർജ്ജിക്കാൻ കഴിയും. ബഹുമാന്യരായ അംഗം ഇവിടെ ചൂണ്ടിക്കാട്ടിയത് കമ്പോളത്തിനകത്ത് ഇത്തരം ഉൽപ്പന്നങ്ങൾക്ക് എങ്ങനെ ഒന്നുകൂടി ഒരു സാധ്യത ഉറപ്പുവരുത്താൻ കഴിയും. അതിന്

ഗവൺമെന്റ് കണ്ടിട്ടുള്ള മാർഗ്ഗങ്ങളിൽ ഒന്നാണ് കേരള ബ്രാൻഡെനുള്ളത്. കേരളത്തിന്റെ ബ്രാൻഡ് നൽകുന്നതിനുവേണ്ടി ഇപ്പോൾ നമ്മുക്കു എന്തൊരു ബ്രാൻഡ് നമ്മൾ അംഗീകരിച്ചിട്ടുണ്ട്. രണ്ട് ഘടകങ്ങളാണ് അതിനകത്ത് വരുന്നത്. ഒന്ന് ക്വാളിറ്റി, രണ്ട് എത്തിക്സ്. ക്വാളിറ്റി ഇപ്പോൾ നമ്മളല്ല അതിനെ സംബന്ധിച്ച് അംഗീകാരം നൽകാൻ റെഗുലേറ്ററിയായിട്ടുള്ള നിരവധി ഏജൻസികളുണ്ട്. ആ ഏജൻസികളുടെ സർട്ടിഫിക്കേഷൻ നിർബന്ധമായിരിക്കണം. രണ്ട് എത്തിക്കൽ. അതിൽ വർക്ക്ഫോഴ്സിനകത്ത് എത്ര പെർസന്റേജ് ഓഫ് സ്ത്രീകളുണ്ട്. ബാലവേല ഒഴിവാക്കിയിട്ടുണ്ടോ, അതുപോലെ പാരിസ്ഥിതികമായിട്ടുള്ള അന്തരീക്ഷം എങ്ങനെയാണ്. ഇങ്ങനെ കുറച്ച് എത്തിക്കൽ പാരാമീറ്ററുകൾ അതിനകത്ത് ഉൾപ്പെടുത്തിയിട്ടുണ്ട്. ഇതു രണ്ടും ഉൾപ്പെടുത്തിയിട്ടുള്ള പ്രോട്ടോക്കോളാണ് തയ്യാറാക്കിയിട്ടുള്ളത്. അതിന്റെ അടിസ്ഥാനത്തിൽ ആദ്യ ഘട്ടത്തിൽ വെളിച്ചെണ്ണയാണ് അനുമതി നൽകിയിട്ടുള്ളത്. നേരത്തെ തമിഴ്നാട്ടിനകത്തൊരു വെളിച്ചെണ്ണ മില്ലുകളുടെ ഗ്രാമമുണ്ടായിരുന്നു. കേരളത്തിൽ പുതിയ മില്ലുകൾ ആരംഭിച്ചതിന്റെ ഭാഗമായി അഞ്ച് ശതമാനം ഉൽപ്പാദന ശേഷിയിലേക്ക് ചുരുങ്ങി എന്നുള്ളത് മലയാള

മനോരമയുടെ തന്നെ ഓൺലൈൻ പോർട്ടൽ റിപ്പോർട്ട് ചെയ്യുകയുണ്ടായി. 95 ശതമാനം പ്രൊഡക്ഷൻ കുറയ്ക്കേണ്ടി വന്നു. ആയിരത്തിലധികം ചെറിയ മില്ലുകൾ കേരളത്തിൽ വന്നു. നമ്മളിപ്പോൾ ആദ്യത്തെ ഘട്ടമായി നാല് മില്ലുകൾക്ക്, ഈ പ്രൊട്ടോക്കോൾ അനുസരിച്ച് നാല് ഉൽപ്പന്നങ്ങൾക്ക് ഇപ്പോൾ നമ്മെ ബ്രാൻഡ് നൽകിയിട്ടുണ്ട്. മറ്റു ഉൽപ്പന്നങ്ങൾക്കും ഇതേ ബ്രാൻഡ് നൽകുകയാണ്. രണ്ടാമത്തേത് ഈ ചെറിയ സംരഭങ്ങൾ തുടങ്ങുമ്പോൾ അവർക്ക് കമ്പോളം ഉറപ്പുവരുത്താൻ ബഹുമാന്യനായ പൊതു വിതരണ വകുപ്പുമന്ത്രിയുമായി സംസാരിച്ച് അതിന്റെ ഭാഗമായി അവരും ഞങ്ങളും ഒരു എം. ഒ. യു ഒപ്പുവെച്ചു. ആ എം. ഒ. യു-വിനെ ആടിസ്ഥാനപ്പെടുത്തി റേഷൻ കടകളോട് ചേർന്ന കെ-ഷോപ്പുണ്ട്. ആ കെ-ഷോപ്പിൽ അവിടുത്തെ പ്രാദേശികമായ ചെറിയ സ്ഥാപനങ്ങളുടെ ഉൽപ്പന്നങ്ങൾ അവിടെ വിൽക്കാൻ കഴിയും. അങ്ങനെ പത്ത് കോടി രൂപയിലധികം വിൽപ്പന കെ-സ്റ്റോർ വഴി നമ്മുടെ പ്രാദേശിക സംരംഭകർക്കുണ്ടായി എന്ന കാര്യം ഞാൻ ഈ സഭയുടെ ശ്രദ്ധയിൽപെടുത്തുകയാണ്. ഇതുകൂടാതെ ഓൺലൈൻ മാർക്കറ്റിംഗിന് ഇത്തരം സംരംഭങ്ങൾക്കാവശ്യമായ പിന്തുണ നൽകുന്നുണ്ട്. അപ്പോൾ

സ്ഥാപനം ആരംഭിച്ചാൽ അത് നടത്തിക്കൊണ്ടു പോകുന്നതിനും വളരുന്നതിനാവശ്യമായ സഹായം കൂടി ഗവൺമെന്റ് ഉറപ്പുവരുത്താൻ ശ്രമിക്കുന്നുണ്ട്.

ശ്രീ. സജീവ് ജോസഫ്: സർ, പുതിയ സംരഭങ്ങൾക്കുവേണ്ടിയുള്ള ശ്രമങ്ങളെ പിന്തുണയ്ക്കുകയാണ്. അതേസമയം നമ്മുടെ പരമ്പരാഗത വ്യവസായങ്ങളെ സംരക്ഷിക്കാനുള്ള പ്രത്യേകമായ പരിഗണന നമുക്ക് നൽകേണ്ടതായിട്ടുണ്ട്. ഓണക്കാലത്തുപോലും പതിനായിരക്കണക്കിന് വരുന്ന നമ്മുടെ ഖാദി തൊഴിലാളികൾ അവർ പട്ടിണിയിലാണ്. പതിനഞ്ച് മാസം മുതൽ പതിനെട്ട് മാസം വരെയുള്ള അവരുടെ മിനിമം കൂലി കൊടുക്കാൻ സാധിച്ചിട്ടില്ല. ഉൽപ്പാദന ബോണസും നമുക്ക് കൊടുക്കാൻ സാധിച്ചിട്ടില്ല. ബഹുമാനപ്പെട്ട മുഖ്യമന്ത്രി കഴിഞ്ഞ നിയമസഭയിൽ അത് ഉടനെ കൊടുത്തു തീർക്കുമെന്ന് ഉറപ്പുനൽകി. ഇക്കാര്യത്തിൽ അടിയന്തരമായൊരു നടപടി സ്വീകരിച്ച് അവരെ സഹായിക്കാൻ സർക്കാർ മുന്നോട്ട് വരുമോ എന്നുള്ളതാണ് ചോദ്യം.

ശ്രീ. പി. രാജീവ്: ബഹുമാന്യനായ മുഖ്യമന്ത്രി ചട്ടം 300 പ്രകാരം

സഭയിൽ നടത്തിയ പ്രഖ്യാപനത്തിന്റെ തുടർച്ചയിൽ ഈ മേഖലകളിലുള്ള ഇൻകം സപ്പോർട്ട് സ്കീമിൽ പരമാവധി നൽകുന്നതിന് സർക്കാർ ശ്രദ്ധിച്ചിട്ടുണ്ട്.

ഖാദി തൊഴിലാളികളെയും ഇൻകം സപ്പോർട്ട് സ്കീമുവഴി അവരെ പിന്തുണയ്ക്കുന്നതിൽ ഒരു ഭാഗം സർക്കാർ ഓണത്തിനുമുമ്പ് തന്നെ

നൽകിയിട്ടുണ്ട്. ആ മേഖല ആകെ മെച്ചപ്പെടുത്തുന്നതിനുള്ള ഒരു കർമ്മ പദ്ധതി

നടപ്പിലാക്കിക്കൊണ്ടിരിക്കുന്നുണ്ട്. കുറേയേറെ മാറ്റം ഖാദി മേഖലയിൽ

വന്നിട്ടുണ്ട് എന്ന് നിങ്ങൾക്കെല്ലാം അറിയാം. പുതിയ ഡിസൈനുകൾ

വന്നിട്ടുണ്ട്. അതിനനുസരിച്ച് കൂടുതൽ കൂലിയും തൊഴിലും

ഉറപ്പുവരുത്താനാവശ്യമായ ശ്രമവും സർക്കാർ നടത്തിക്കൊണ്ടിരിക്കുന്നു.

ശ്രീ. കെ. ബാബു (നെന്മാറ): സർ, വ്യാവസായിക സൗഹൃദ അന്തരീക്ഷം

സൃഷ്ടിക്കുന്നതിൽ മാത്രമല്ല വ്യാവസായിക വളർച്ചയിലും കേരളത്തെ

ഒന്നാമതെത്തിക്കാൻ നടത്തുന്ന ശ്രമത്തെ പ്രത്യേകിച്ച് ബഹുമാനപ്പെട്ട

മന്ത്രിയെയും ഈ സംസ്ഥാന സർക്കാരിനെയും ഞാൻ അഭിനന്ദിക്കുന്നു.

കേരളത്തിന്റെ വ്യാവസായിക വളർച്ചയിൽ നാഴികക്കല്ലാകാൻ പോകുന്ന

മറ്റൊന്നാണ് കൊച്ചി-ബാംഗ്ലൂർ വ്യവസായ ഇടനാഴി. ഇൻഡസ്ട്രിയൽ കോറിയോറിന് ആവശ്യമായ അടിസ്ഥാന സൗകര്യം ഒരുക്കുന്നതിൽ സംസ്ഥാന സർക്കാർ എന്തെല്ലാം നടപടികളാണ് സ്വീകരിച്ചിട്ടുള്ളത്; ആവശ്യമായ എന്തെല്ലാം സൗകര്യങ്ങളൊരുക്കാൻ മുന്നോട്ടുവന്നിട്ടുണ്ടെന്നത് വ്യക്തമാക്കാമോ?

ശ്രീ. പി. രാജീവ്: സർ, പാലക്കാട് ഇൻഡസ്ട്രിയൽ സ്റ്റാർട്ട്സിറ്റി കൊച്ചി-ബാംഗ്ലൂർ ഇൻഡസ്ട്രിയൽ കോറിയോറിന്റെ ഭാഗമാണ്. 2012 ഡിസംബറിൽത്തന്നെ നമ്മുടെ ഭാഗത്തുനിന്നും ഭൂമിയുടെ 80%-വും ഏറ്റെടുത്ത് കേന്ദ്രത്തെ അറിയിച്ചിരുന്നു. എന്നാൽ ലോകസഭാ തിരഞ്ഞെടുപ്പ് നടക്കുന്നതിനാലായിരിക്കാം അതിന് അനുമതി നൽകുന്നതിന് ഒന്നര വർഷത്തിലധികം എടുത്തു. അതിന് യൂണിയൻ ഗവൺമെന്റ് അംഗീകാരം നൽകി. 1710 ഏക്കറിൽ അവസാനത്തെ സ്പെഷ്യായ 240 ഏക്കർ ഒഴികെയുള്ളവ പൂർണ്ണമായും ഗവൺമെന്റ് ഏറ്റെടുത്തിട്ടുണ്ട്. അവസാനത്തേത് നേരത്തെയുള്ള സ്ഥലം മാറി മറ്റൊരു സ്ഥലത്തേക്ക് വന്നതുകൊണ്ട് അതിന്റെ പ്രക്രിയ താമസിച്ചാണ് ആരംഭിച്ചത്. എങ്കിലുമത് ഏറ്റവും അവസാന ഘട്ടത്തിലാണ്.

പണം കൈമാറുന്നതോടുകൂടി 1710 ഏക്കർ സ്ഥലം കോറിയോറിന്റെ ഭാഗമാകും. 1710 ഏക്കർ സ്ഥലവും സർക്കാരിന്റെ കൈയിലുള്ളതായി കണക്കാക്കിയാണ് കോറിയോറിന് അംഗീകാരം നൽകിയിട്ടുള്ളത്. ഇത് ഫിഫ്റ്റി ഫിഫ്റ്റി പദ്ധതിയാണ്. സംസ്ഥാന സർക്കാരിന്റെ 50 ശതമാനമെന്നത് ലാൻഡ് അക്വിസിഷൻ കോസ്റ്റാണ്. അതിനുവേണ്ടി സംസ്ഥാന സർക്കാർ എത്ര രൂപയാണ് മുടക്കുന്നത് അതിന് തുല്യമായ തുക യൂണിയൻ ഗവൺമെന്റ് ഇൻഫ്രാസ്ട്രക്ചർ ഡെവലപ്മെന്റിനുവേണ്ടി മുടക്കുമെന്നതാണ് ഇതിനകത്തെ കരാർ വ്യവസ്ഥ. അതിന് അനുമതി ലഭിക്കുന്നതിന് ഒന്നര വർഷമെടുത്തേക്കിലും ആ സമയം നഷ്ടപ്പെടാതിരിക്കാൻ സർക്കാർ മാസ്റ്റർ പ്ലാൻ തയ്യാറാക്കുകയും അത് കേന്ദ്ര ഗവൺമെന്റും അംഗീകരിച്ചിട്ടുണ്ട്. ഡി.പി.ആർ തയ്യാറാക്കിയതിനെയും കേന്ദ്ര ഗവൺമെന്റ് അംഗീകരിച്ചിട്ടുണ്ട്. ടെണ്ടർ ഡോക്യുമെന്റും തയ്യാറായിട്ടുണ്ട്. ഒന്നിച്ചാണ് പണം നൽകുന്നതെങ്കിൽ അതിനനുസരിച്ച് ഇപ്പോൾത്തന്നെ ടെണ്ടർ നൽകാം. ഞാനും ബഹുമാന്യനായ വൈദ്യുതി വകുപ്പുമന്ത്രിയും അവിടെ സന്ദർശിച്ചിരുന്നു. ബഹുമാന്യനായ തദ്ദേശസ്വയംഭരണ വകുപ്പുമന്ത്രിയും അക്കാര്യങ്ങളിലിടപ്പെട്ടിരുന്നു. അവിടത്തെ

ജനപ്രതിനിധിയായ ശ്രീ. എ. പ്രഭാകരനും മറ്റുജനപ്രതിനിധികളും ടി സ്ഥലം ഏറ്റെടുക്കലിന് സഹകരിച്ചിട്ടുണ്ട്. നാഷണൽ കോറിയോർ ഡെവലപ്മെന്റ് അതോറിറ്റിയുടെ സി.ഇ. ഒ. ഇന്നലെ അവിടെ വന്നിരുന്നു. കേരള ഇൻഡസ്ട്രിയൽ കോറിയോർ കോർപ്പറേഷന്റെ ചെയർമാനായി പ്രവർത്തിക്കുന്നത് വ്യവസായ വകുപ്പിന്റെ പ്രിൻസിപ്പൽ സെക്രട്ടറി ശ്രീ. മുഹമ്മദ് ഹനീഷ് ആണ്. അദ്ദേഹവും ഈ സി.ഇ.ഒ.യും അതോടൊപ്പം തന്നെ കിൻഫ്രാ എം.ഡി.യും മറ്റ് ഉദ്യോഗസ്ഥരും ഇന്നലെ സ്ഥലം സന്ദർശിച്ചിട്ടുണ്ട്. ആദ്യ ഘട്ടം അതിവേഗത്തിൽ തന്നെ നൽകാമെന്ന് ഇപ്പോൾ പറഞ്ഞിട്ടുണ്ട്. അതിവേഗത്തിൽ മാനഫാക്ചറിംഗ് സ്റ്റാർട്ട്സിറ്റി നടപ്പിലാക്കുന്നതിന് സർക്കാർ പൂർണ്ണമായും സജ്ജമാണ് എന്നാണ് ഈ സഭയെ അറിയിക്കാനുള്ളത്. അതിന്റെ ഗുണം ഏതെങ്കിലും ജില്ലയ്ക്ക് മാത്രമായിട്ടല്ല വരാൻ പോകുന്നത്. നേരത്തെ പറഞ്ഞതുപോലെ വിഴിഞ്ഞത്തിന് ഒരു ക്യാമ്പ് ഏരിയയുണ്ടാകും. ചിലപ്പോൾ കേരളത്തിൽ മാത്രമാകണമെന്നില്ല പുറത്തേയ്ക്കും വരാം. പാലക്കാട് മാനഫാക്ചറിംഗ് സ്റ്റാർട്ട് സിറ്റിക്കും ഒരു ക്യാമ്പ് ഏരിയയുണ്ടാകും. അതിന്റെ ഭാഗമായി വികസിപ്പിക്കാൻ

കഴിയാവുന്ന ഒരു മേഖല, അതിനകത്തിപ്പോൾ പാലക്കാട്, തൃശ്ശൂർ, കോഴിക്കോട്, മലപ്പുറം, കോയമ്പത്തൂർ ഇതെല്ലാം വരുന്നതായിരിക്കും ആ മേഖല. കേരളത്തിന് ഈ മേഖലയിലെ പരമാവധി സാധ്യതകൾ ഉപയോഗപ്പെടുത്താൻ നമുക്ക് നന്നായി ശ്രമിക്കാം. എന്തായാലും കേരളത്തിന്റെ വ്യവസായ വളർച്ചയിലെ ഒരു നാഴികക്കല്ലായി ഈ സ്മാർട്ട്സിറ്റി മാറ്റം എന്നാണ് പ്രതീക്ഷിക്കുന്നത്.

ശ്രീ. പി. അബ്ദുൽ ഹമീദ്: സർ, നിക്ഷേപകർക്ക് ആവശ്യമായ മൂലധനം കണ്ടെത്തുവാൻ സാധ്യമാകും വിധം സംസ്ഥാനത്ത് പ്രവർത്തിക്കുന്ന ബാങ്കുകളിൽനിന്നും വ്യാവസായികമേഖലയ്ക്ക് നൽകിവരുന്ന വായ്പകൾക്ക് കൂടുതൽ ആകർഷണീയത കൊണ്ടുവരാൻ ഇടപെടലുകൾ നടത്തുമോ; അതുപോലെതന്നെ സംസ്ഥാന ബാങ്കേഴ്സ് സമിതി യോഗങ്ങളിലൊക്കെ ഇടപെട്ടാൽ ഇതിന് പരിഹാരമുണ്ടാക്കാൻ സാധിക്കും. അതിനുള്ള ശ്രമം അങ്ങയുടെ ഭാഗത്തുനിന്നുമുണ്ടാകുമോ?

ശ്രീ. പി. രാജീവ്: സർ, ബഹുമാന്യനായ അംഗം ഉന്നയിച്ചത് വളരെ പ്രസക്തമായ കാര്യമാണ്. ഇവിടെ പലപ്പോഴും ചർച്ച ചെയ്തിട്ടുള്ളതാണ്.

നമ്മുടെ സി.ഡി.റേഷ്യോ അത് ബാങ്കുകളിൽനിന്നുള്ള വായ്പയും നിക്ഷേപങ്ങളും തമ്മിലുള്ള അനുപാതം കേരളത്തിൽ വളരെ കുറവാണെന്നുള്ളത് യാഥാർത്ഥ്യമായിരുന്നു. നേരത്തെ അത് 65-68 ശതമാനമൊക്കെ ആയിരുന്നു. എന്നാൽ, നമ്മുടെ അയൽസംസ്ഥാനങ്ങളിൽ പലതിനും നൂറിനുമുകളിലാണ് ഈ സി.ഡി. റേഷ്യോ. എന്നുവെച്ചാൽ, 100 രൂപ നിക്ഷേപം കിട്ടിയാൽ 105-ഉം 110-ഉം അവിടെ വായ്പ കൊടുക്കുന്നുണ്ട്. മറ്റ് സംസ്ഥാനങ്ങളിൽനിന്നുള്ള വായ്പ അവിടെ നിക്ഷേപമായി മാറുകയാണ്. ബഹുമാന്യനായ മുഖ്യമന്ത്രി പല ഘട്ടങ്ങളിലും എസ്.എൽ.ബി.സി.-യിൽ (സ്റ്റേറ്റ് ലെവൽ ബാങ്കേഴ്സ് കമ്മിറ്റി) ഇക്കാര്യം ഉന്നയിച്ചിരുന്നു. വ്യവസായ വകുപ്പുമന്ത്രിയെന്ന നിലയിൽ ഞാനും ആ യോഗത്തിൽ പങ്കെടുത്തിരുന്നു. ആ യോഗത്തിലും ഈ സി.ഡി. റേഷ്യോ ഉന്നയിച്ചു. എസ്.എൽ.ബി.സി. കൺവീനറുമായി തുടർച്ചയായി ചർച്ച നടത്തിയിരുന്നു. അതിന്റെ ഭാഗമായി ഇപ്പോൾ ഒരു മാറ്റം സി.ഡി. റേഷ്യോയിൽ സംഭവിച്ചിട്ടുണ്ട്. 75 ശതമാനത്തിനുമുകളിലേയ്ക്ക് സി.ഡി. റേഷ്യോ വന്നിട്ടുണ്ട്. കേരളത്തിന്റെ ലീഡ് ബാങ്ക് കാനറ ബാങ്കാണ്. ഏകദേശം നൂറുശതമാനത്തോളം അവരുടെ സി.ഡി. റേഷ്യോ വന്നിട്ടുണ്ട്.

അവരുടെ എസ്.എൽ.ബി.സി.-യുടെ തന്നെ കഴിഞ്ഞ ആനവൽ മീറ്റിംഗിൽ വച്ച റിപ്പോർട്ടിൽ കേരളത്തിൽ എം.എസ്.എം.ഇ. സെക്ടറിൽ കൊടുത്തിട്ടുള്ള ലോൺ എന്നുള്ളത് 96000 കോടി രൂപയായി മാറിയിരിക്കുന്നു. 48000 കോടി രൂപയിൽനിന്ന് 96000 കോടി രൂപയിലേയ്ക്ക് ബാങ്കിന്റെ വായ്പ വർദ്ധിച്ചുവെന്ന് കണ്ടാൽ അതിന്റെ അർത്ഥം നല്ലരീതിയിൽ എം.എസ്.എം.ഇ.-കൾ കേരളത്തിൽ വരുന്നുവെന്നുള്ളതാണ്. എന്നാൽ അതിനകത്ത് നമ്മൾ കാണേണ്ടത് താഴെതലങ്ങളിലെ ബാങ്കുകളിലെ സംവിധാനങ്ങളിൽ സംരംഭകർക്ക് കറേജി അനുകൂലമായ ഒരു മനോഭാവം രൂപംകൊള്ളേണ്ടതുണ്ട്. അത് ഞങ്ങളും അവരുടെ ശ്രദ്ധയിൽപ്പെടുത്തുന്നുണ്ട്. അത്തരം കാര്യങ്ങളിൽക്കൂടി മാറ്റംവന്നാൽ ബാങ്കുകളെക്കൂടി ചേർത്തുവെച്ചുകൊണ്ടുതന്നെയാണ് കേരളത്തിന്റെ വ്യവസായമേഖലകളിലെ മുന്നേറ്റം നമുക്ക് കൊണ്ടുപോകാൻ കഴിയുകയുള്ളൂ.

ശ്രീ. തോമസ് കെ. തോമസ്: സർ, കേരളത്തിന്റെ നെല്ലറയാണ് കുട്ടനാട്.

എന്നാൽ ഞങ്ങളെ സംബന്ധിച്ച് ഒരു വ്യവസായവുമില്ലാത്ത സ്ഥലമാണിത്. നൂറുദിന കർമ്മപരിപാടിയിൽ തകഴി റൈസ് മില്ലെന്ന ഒരു

പദ്ധതിയുണ്ടായിരുന്നു. അതിനെക്കുറിച്ച് ഇപ്പോൾ ഒരു കേട്ടുകേൾവിയുമില്ല. നൂറുദിന കർമ്മപരിപാടിയിൽ റൈസ് മില്ല പദ്ധതിയുൾപ്പെടുത്തി അടിയന്തരമായി അത് സജ്ജീകരിക്കുന്നതിനുവേണ്ട ഇടപെടലുകളുണ്ടാകുമോ എന്നതാണ് എന്റെ ചോദ്യം.

ശ്രീ. പി. രാജീവ്: സർ, അപ്പർ കുട്ടനാട് മേഖലയിലെ ചെങ്ങന്നൂർ റൈസ് മില്ല പൂർത്തീകരണത്തിന്റെ നടപടികളിലേയ്ക്ക് കടന്നിരിക്കുകയാണ്. സഹകരണ വകുപ്പ് കോട്ടയത്ത് മറ്റൊരു മില്ലിന്റെ ഉദ്ഘാടനത്തിലേക്കെത്തിയിട്ടുണ്ട്. അദ്ദേഹം പറഞ്ഞതുപോലെ നമ്മുടെ നെല്ലറകളിൽ ഒന്ന് കുട്ടനാടാണല്ലോ; അവിടെ ഇത്തരം കാര്യങ്ങളുടെ സാധ്യതകൾ സംബന്ധിച്ച് അടുത്തഘട്ടത്തിൽ പരിശോധിക്കാവുന്നതാണ്. എല്ലാ മണ്ഡലങ്ങളിലും വ്യവസായ സാധ്യതകൾക്കായി പുതിയ ചട്ടങ്ങളും മാർഗ്ഗനിർദ്ദേശങ്ങളും നിലവിൽ വന്നിട്ടുണ്ട്. ഒരുവർഷത്തിനുള്ളിൽ കേരളത്തിൽ 30 സ്വകാര്യ വ്യവസായ പാർക്കുകൾക്ക് ഈ ഗവൺമെന്റ് അനുമതി നൽകിയിട്ടുണ്ട്. അതെല്ലാ മണ്ഡലങ്ങളിലും നമുക്ക് ഉപയോഗിക്കാൻ കഴിയും. പുതുതായി പ്രഖ്യാപിച്ചിട്ടുള്ളത് കോളേജുകളോട് ചേർന്നുള്ള ക്യാമ്പസ്

ഇൻഡസ്ട്രിയൽ പാർക്കുകളാണ്. 80 ഉന്നത വിദ്യാഭ്യാസ കേന്ദ്രങ്ങൾ ഇതിനാവശ്യമായുള്ള എക്സ്പ്രഷൻ ഓഫ് ഇൻറസ്റ്റ് നൽകിയിട്ടുണ്ട്. ചില സ്ഥാപനങ്ങൾ ഓൺലൈനിൽ അപേക്ഷകൾ സമർപ്പിച്ചിട്ടുണ്ട്. എല്ലാ എം.എൽ.എ.-മാർക്കും അവരവരുടെ മണ്ഡലത്തിലുള്ള ഉന്നത വിദ്യാഭ്യാസ കേന്ദ്രങ്ങളെ ഇതുമായി കണ്ണി ചേർക്കാവുന്നതാണ്. സ്വകാര്യ സംരംഭകരുടെ എക്സ്പ്രഷൻനാവശ്യമായ പിന്തുണയും നൽകാം. ഇത്തരം പ്രവർത്തനങ്ങളിലൂടെ എല്ലാ മണ്ഡലങ്ങളെയും നമുക്ക് വ്യവസായ മുന്നേറ്റത്തിലേക്കെത്തിക്കാം.

ശ്രീ. അനൂപ് ജേക്കബ്: സർ, കോട്ടയം വെള്ളൂരിൽ കെ.എസ്.ഐ.ഡി.സി.-യ്ക്ക്

ഏകദേശം 200 ഏക്കറോളം സ്ഥലം ഉപയോഗശൂന്യമായിരിക്കുന്ന ഒരു സ്ഥിതിവിശേഷമുണ്ട്. ആ സ്ഥലം എയിംസിന് നൽകാനുള്ള നടപടികൾ സ്വീകരിക്കാൻ പ്രൊപ്പോസ് ചെയ്യാൻ ഗവൺമെന്റ് തയ്യാറാകുമോ; കിനാലൂരിൽ മുന്നോട്ടുവെച്ചിരിക്കുന്ന സ്ഥലം കേന്ദ്ര മാനദണ്ഡങ്ങൾക്ക് പൂർണ്ണമായും അനുയോജ്യമല്ലെന്ന അഭിപ്രായങ്ങൾ പല കേന്ദ്രങ്ങളിൽനിന്നും ഉയരുന്നുണ്ട്. അതിനാൽ മറ്റൊരു ഓപ്ഷൻ എന്ന നിലയിൽ ഈ സ്ഥലം മുന്നോട്ടുവെക്കാൻ ഗവൺമെന്റ് തയ്യാറാകുമോ; മധ്യകേരളത്തിൽ ഇതിന് ആരംഭംകുറിക്കാനുള്ള നടപടി ഉണ്ടാകുമോ; അതോടൊപ്പം ബഹുമാനപ്പെട്ട മന്ത്രിയുടെ

ശ്രദ്ധയിലുള്ളതുപോലെ, ട്രാക്കോ കേബിളുമായി ബന്ധപ്പെട്ട സ്ഥലത്തിന്റെ പദ്ധതി മുന്നോട്ടുകൊണ്ടുപോകാൻ ഗവൺമെന്റ് ഉദ്ദേശിക്കുന്നുണ്ടോ; ഇല്ലെങ്കിൽ അവ മറ്റേതെങ്കിലും സ്കീമിലാക്കി പ്രസ്തുത സ്ഥലം ഉപയോഗിക്കാൻ ഗവൺമെന്റ് തയ്യാറാകുമോ?

ശ്രീ. പി. രാജീവ്: സർ, രണ്ടു ചോദ്യങ്ങളാണെങ്കിലും അവ രണ്ടും വളരെ ഗൗരവമുള്ളതാണ്. വെള്ളൂർ യഥാർഥത്തിൽ കെ.എസ്.ഐ.ഡി.സി.-യുടേതല്ല; കിൻഫ്രയുടേതാണ്. യഥാർഥത്തിൽ നമുക്കങ്ങനെയൊരു സ്ഥലമില്ല. ഒന്ന് എച്ച്.എൻ.എൽ. എന്ന സ്ഥാപനം കെ.പി.പി.എൽ എന്ന രൂപത്തിൽ നന്നായി പ്രവർത്തിച്ചുകൊണ്ടിരിക്കുകയാണ്. രണ്ടാമത്തേത് കേരള റബ്ബർ ലിമിറ്റഡ് എന്നത് പുതുതായി രൂപീകരിച്ച കമ്പനിയാണ്. പ്രസ്തുത കമ്പനി ഇൻഫ്രാസ്ട്രക്ചർ ഡെവലപ്മെന്റിൽ മുന്നോട്ടുപോകുകയും നിലവിൽ അലോട്ട്മെന്റിലേക്കെത്തിയിട്ടുണ്ട്. അവിടെത്തന്നെയുള്ള ബാക്കി സ്ഥലം ഉപയോഗിക്കാൻ കഴിയാത്തവിധം ചതുപ്പം മറ്റുരീതിയിലുള്ളവയാണ്. കൂടാതെ, എച്ച്.എൻ.എൽ. നിലനിന്നിരുന്ന സമയത്തുണ്ടായിരുന്ന അതിന്റെ ഗ്രീൻ ഏരിയയും മറ്റുമാണ്. ഒറ്റ സെഷ്ചിൽ നമുക്ക് അത്രയും സ്ഥലമില്ല.

കിനാലൂരിൽ ഈ പറയുന്ന പ്രശ്നങ്ങളില്ല. യഥാർഥത്തിൽ റെക്കോർഡ് വേഗത്തിലാണ് നമ്മൾ സ്ഥലം ആരോഗ്യവകുപ്പിന് കൈമാറിക്കൊടുത്തത്. വ്യവസായ സംരംഭങ്ങൾക്ക് നല്ല രീതിയിൽ അപേക്ഷ നിൽക്കുമ്പോൾത്തന്നെ എയിംസ് ഈ നാടിന്റെ പൊതു ആവശ്യമായി കണക്കാക്കി ക്യാമ്പിനറ്റ് തീരുമാനിക്കുകയും പ്രസ്തുത തീരുമാനം അതിവേഗത്തിൽ നടപ്പാക്കി പൂർണ്ണമായും ആരോഗ്യവകുപ്പിലേക്ക് കൈമാറുകയും ചെയ്തു. അതിന് വേറൊരു തരത്തിലുള്ള ഒരു പ്രശ്നവും ഇതുവരെ ഗവൺമെന്റിനെ അവർ അറിയിച്ചിട്ടില്ല. എന്തായാലും ഇത് നമുക്ക് അർഹതപ്പെട്ടതാണ്. ട്രാക്കോ കേബിളിന്റെ കാര്യത്തിൽ അത് തുടർച്ചയായി നഷ്ടത്തിലിരിക്കുന്ന സ്ഥാപനമായതിനാൽ അതിന് മുന്നോട്ടു പോകാൻ കഴിയാത്ത അവസ്ഥയാണ്. 245 കോടിയോളം രൂപയാണ് അക്യുമുലേറ്റഡ് ലൈബിലിറ്റിയായി പ്രസ്തുത സ്ഥാപനത്തിനുള്ളത്. അതിന്റെ ഭാഗമായി ട്രേഡ് യൂണിയനുകളുമായി ചർച്ച ചെയ്യുകയും ട്രേഡ് യൂണിയനുകൾ സംസ്ഥാന നേതൃത്വവുമായി ചർച്ച ചെയ്യുകയും ചെയ്തു. അതിന്റെ അടിസ്ഥാനത്തിൽ ഒരു പ്രൊപ്പോസൽ വന്നിട്ടുള്ളത്, രണ്ടു യൂണിറ്റുകൾ മെർജ് ചെയ്യുകയെന്നതാണ്. അവ ഇരുമ്പനവും തിരുവല്ലയുമാണ്. ട്രാക്കോ

കേബിളിന്റെ ഭൂമി പട്ടയ ഭൂമിയായതിനാൽ അത് നമുക്ക് വിൽക്കാൻ കഴിയില്ല. ആകെ ചെയ്യാവുന്നത് വേറെ ഏതെങ്കിലും ഏജൻസിക്ക് കൈമാറാമെന്നുള്ളതാണ്. ഏത് ഗവൺമെന്റിന്റെ കാലത്താണെന്ന് ഓർക്കുന്നില്ല, TELK (Transformers and Electricals Kerala Limited) കമ്പനിയുടെ പ്രതിസന്ധി വന്നപ്പോൾ TELK-ന്റെ ഭൂമി കെ.എസ്.ഐ.ഡി.സി.-യ്ക്ക് കൈമാറി. അങ്ങ് മന്ത്രിയായിരുന്നപ്പോഴാണോ ശ്രീ. എളമരം കരീം മന്ത്രിയായിരുന്നപ്പോഴാണോയെന്ന് ഞാൻ ഓർക്കുന്നില്ല. അങ്ങനെ കൈമാറിയതിന്റെ ഭാഗമായിട്ടാണ് TELK-ന് ഗവൺമെന്റ് തന്നെ കെ..എസ്.ഐ.ഡി.സി.-ൽനിന്നും പണം അങ്ങോട്ടു കൊടുക്കുകയായിരുന്നു. അങ്ങനെ ടെൽക്കിന് പ്രതിസന്ധി മറികടക്കാനും അതോടൊപ്പം ഇപ്പറത്ത് നല്ല പാർക്ക് തുടങ്ങാനും കഴിഞ്ഞു. ഞാൻ സഭയുടെ ശ്രദ്ധയിൽപ്പെടുത്താൻ ഉദ്ദേശിക്കുന്നത്, ആ പാർക്കിലാണ് ഇപ്പോൾ ലോകത്തിലെ ഏറ്റവും പ്രശസ്തമായ കമ്പനിയും കോ-വാക്സിൻ നിർമ്മിച്ച് കോവിഡ് കാലഘട്ടത്തിൽ വലിയ തോതിൽത്തന്നെ ഇടപെട്ടതുമായ "ഭാരത് ബയോടെക്" അവരുടെ ഫുഡ് പ്രോസസ്സിങ് രംഗത്തെ യൂണിറ്റ് അങ്കമാലിയിലെ പ്രസ്തുത പാർക്കിൽ

ആരംഭിക്കുകയാണ്. അതുപോലെ ഈ സ്ഥലം നമുക്ക് ഇൻഫോ പാർക്കിന് കൈമാറാൻ കഴിയുമെന്നാണ് കണക്കാക്കുന്നത്. അങ്ങനെ വരികയാണെങ്കിൽ അങ്ങയുടെ മണ്ഡലത്തിൽ നല്ല രീതിയിലുള്ള ഇൻഫോപാർക്ക് കൊണ്ടുവരാൻ കഴിയും. തൊഴിലാളികളെ പൂർണ്ണമായും സംരക്ഷിച്ചുകൊണ്ടുള്ള രൂപത്തിലുള്ള തീരുമാനമെടുക്കാനാണ് സർക്കാർ ഉദ്ദേശിക്കുന്നത്.

സ്വർണ്ണ കച്ചവടത്തിലെ നികുതി ചോർച്ച തടയാൻ ഇ-വേ ബിൽ

(*32) ശ്രീ. തിരുവഞ്ചൂർ രാധാകൃഷ്ണൻ:

ശ്രീ. എൽദോസ് . പി. കുനപ്പിള്ളിൽ:

ശ്രീ. ചാണ്ടിഉമ്മൻ:

ശ്രീ. ടി. ജെ. വിനോദ്: താഴെക്കാണുന്ന ചോദ്യങ്ങൾക്ക് ധനകാര്യ

വകുപ്പ് മന്ത്രി ചുമതലപ്പെടുത്തിയതു പ്രകാരം തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി (ശ്രീ. എം. ബി. രാജേഷ്) മറുപടി നൽകാമോ:

(എ) സംസ്ഥാനത്ത് സ്വർണ്ണകച്ചവടത്തിൽനിന്ന് വൻതോതിൽ നികുതി

ചോരുന്ന സാഹചര്യത്തിൽ, ബിസിനസ്-ടു-ബിസിനസ് സ്വർണ്ണ

ഇടപാടുകൾക്ക് ഇ-വേ ബിൽ ഏർപ്പെടുത്തി വിജ്ഞാപനം

പുറപ്പെടുവിച്ചിട്ടുണ്ടോ; ഇല്ലെങ്കിൽ അതിനു കാരണമെന്തെന്ന് വ്യക്തമാക്കുമോ; വരുമാനത്തിനുള്ള കാരണം വ്യക്തമാക്കുമോ;

(ബി) ഇക്കാര്യത്തിൽ കേന്ദ്രാനുമതി ലഭിച്ചിട്ടുണ്ടോ; എങ്കിൽ എന്താണ് ലഭിച്ചതെന്നും അതിൽ നിശ്ചയിച്ചിരിക്കുന്ന തുക എത്രയാണെന്നും വിശദമാക്കുമോ;

(സി) സ്വർണ്ണ വ്യാപാരികളുടെ ജി.എസ്.ടി റിട്ടേണിലെ വാർഷിക നീക്കിയിരിപ്പിന്റെ മുഖവില ഇൻകംടാക്സ് മാതൃകയിൽ യഥാർഥ മാർക്കറ്റ് വിലയനുസരിച്ച് ഫസ്റ്റ് ഇൻ ഫസ്റ്റ് ഔട്ട് രീതിയിൽ പരിഷ്കരിക്കാൻ ജി.എസ്.ടി കൗൺസിലിൽ ആവശ്യപ്പെടുമോ; വ്യക്തമാക്കുമോ?

(എ) 50-ാമത് ജി എസ് ടി കൗൺസിലിന്റെ ശുപാർശ അനുസരിച്ച് എച്ച്.എസ്.എൻ ചാപ്റ്റർ 71-ന് കീഴിൽ വരുന്ന സ്വർണ്ണത്തിന്റെയും വിലയേറിയ രത്നങ്ങളുടെയും ചരക്കുനീക്കങ്ങൾക്കു ഇ-വേ ബിൽ നടപ്പാക്കുന്നതിനു തീരുമാനിക്കുകയും തുടർന്ന് ചട്ടം 138F ഉൾപ്പെടുത്തിക്കൊണ്ടുള്ള ചട്ടഭേദഗതി കേന്ദ്ര വിജ്ഞാപനം 2023 ഓഗസ്റ്റ് 4-ലെ നോട്ടീഫിക്കേഷൻ നം. 38/ 2023-സെൻട്രൽ ടാക്സ് പ്രകാരം സി ജി.എസ്.ടി

റൂളിലും 30-09-2023- ലെ എസ്. ആർ. ഒ 1062/2023 പ്രകാരം എസ്.ജി.എസ്.ടി റൂളിലും കൊണ്ടുവന്നിട്ടുണ്ട്. ഇതുപ്രകാരം എച്ച്.എസ്.എൻ ചാപ്റ്റർ 71-ന് കീഴിൽ വരുന്ന സ്വർണ്ണത്തിന്റെയും വിലയേറിയ രത്നങ്ങളുടെയും സംസ്ഥാനത്തിനുള്ളിൽ നടക്കുന്ന രണ്ടു ലക്ഷമോ അല്ലെങ്കിൽ രണ്ടു ലക്ഷത്തിനു മുകളിൽ അതാതു സംസ്ഥാനങ്ങളിലെ സെന്ററിന്റെയും സ്റ്റേറ്റിന്റെയും നികുതി ഡിപ്പാർട്ട്മെന്റ് അതോറിറ്റികൾ സംയുക്തമായി തീരുമാനിക്കുന്ന തുകയ്ക്കോ വരുന്ന ഇടപാടുകൾക്ക് ഇ-വേ ബില്ലുകൾ ബാധകമാകുന്നതാണ്. കേന്ദ്ര ജി.എസ്.ടി അധികൃതരുമായി ചർച്ച ചെയ്ത് സംസ്ഥാനത്തിനകത്തുള്ള സ്വർണ്ണത്തിന്റെയും മറ്റു വിലയേറിയ രത്നങ്ങളുടെയും സംസ്ഥാനത്തിനകത്തുള്ള ചരക്കു നീക്കത്തിന് ഇ-വേ ബിൽ ബാധകമാകുന്ന തുക എത്രയെന്നു തീരുമാനിക്കുന്നതിനുള്ള നടപടികൾ പുരോഗമിച്ചുവരുന്നു.

(ബി) 50-ാമത് ജി.എസ്.ടി കൗൺസിലിന്റെ ശുപാർശ അനുസരിച്ച് എച്ച്.എസ്.എൻ ചാപ്റ്റർ 71-ന് കീഴിൽ വരുന്ന സ്വർണ്ണത്തിന്റെയും വിലയേറിയ രത്നങ്ങളുടെയും ചരക്കുനീക്കങ്ങൾക്ക് ഇ-വേ ബിൽ നടപ്പാക്കുന്നതിനു തീരുമാനിക്കുകയും തുടർന്ന് ചട്ടം 138 F

ഉൾപ്പെടുത്തിക്കൊണ്ടുള്ള ചട്ടഭേദഗതി കേന്ദ്ര വിജ്ഞാപനം 2023 ഓഗസ്റ്റ് 4-
ലെ നോട്ടീഫിക്കേഷൻ നം.38/2023 - സെൻട്രൽ ടാക്സ് പ്രകാരം
സി.ജി.എസ്.ടി റൂളിലും 30-09-2023- ലെ എസ്.ആർ.ഒ 1062/2023 പ്രകാരം
എസ്.ജി.എസ്.ടി റൂളിലും കൊണ്ടുവന്നിട്ടുണ്ട്. ഇതുപ്രകാരം എച്ച്.എസ്.എൻ
ചാപ്റ്റർ 71-ന് കീഴിൽവരുന്ന സ്വർണ്ണത്തിന്റെയും വിലയേറിയ രത്നങ്ങളുടെയും
സംസ്ഥാനത്തിനുള്ളിൽ നടക്കുന്ന രണ്ടു ലക്ഷമോ അല്ലെങ്കിൽ രണ്ടു ലക്ഷത്തിനു
മുകളിൽ അതാതു സംസ്ഥാനങ്ങളിലെ സെൻട്രലിന്റെയും സ്റ്റേറ്റിന്റെയും നികുതി
ഡിപ്പാർട്ട്മെന്റ് അതോറിറ്റികൾ സംയുക്തമായി തീരുമാനിക്കുന്ന തുകയ്ക്കോ
മുകളിൽ മൂല്യം വരുന്ന ഇടപാടുകൾക്ക് ഇ-വേ ബില്ലുകൾ ബാധകമാകുന്നതാണ്.

(സി) വാർഷിക നീക്കിയിരിപ്പിന്റെ മുഖവില തീരുമാനിക്കപ്പെടുന്നതു ജി
.എസ്. ടി നിയമത്തിന്റെ പരിധിയിൽ വരുന്ന വിഷയമല്ല.

ശ്രീ. തിരുവഞ്ചൂർ രാധാകൃഷ്ണൻ: സർ, 17-03-2023-ൽ ബഹുമാനപ്പെട്ട
ധനകാര്യവകുപ്പുമന്ത്രി, അങ്ങല്ല, ഈ വകുപ്പ് കൈകാര്യം ചെയ്യുന്ന ധനകാര്യ
വകുപ്പുമന്ത്രി, ഈ സഭയിൽ നൽകിയ ഒരു ഉത്തരത്തിൽ കേരളത്തിൽ വയ്ക്കുന്ന
സ്വർണ്ണത്തിന്റെ കണക്ക് എത്രയെന്നതിനെക്കുറിച്ച് ഒരു തിട്ടവുമില്ലയെന്നാണ്.

അതിന്റെ ഉത്തരം എന്റെ കൈയിലുണ്ട്. ഞങ്ങളുടെ ഒരു പരിശോധനയും ഗവൺമെന്റ് ഓഫ് ഇന്ത്യയുടെ ഒരു കണക്കുകൂടി വച്ച് പരിശോധിച്ചപ്പോൾ പതിനായിരം ടൺ സ്വർണ്ണമാണ് ഇന്ത്യയിൽ ആകെ വരുന്നതെന്നാണ് മനസ്സിലാക്കാൻ കഴിഞ്ഞത്. അതിൽ 30 ശതമാനം സ്വർണ്ണം കേരളത്തിലാണ് വരുന്നത്. എന്നുപറഞ്ഞാൽ, 300 ടൺ സ്വർണ്ണം കേരളത്തിൽ വരുന്നുണ്ട്. അതിൽനിന്നും കിട്ടേണ്ട നികുതി യഥാർഥത്തിൽ നമുക്ക് കിട്ടുന്നില്ല. നികുതി ഒഴിവാക്കുന്നതിനുള്ള ശ്രമമോ, സ്വാധീനമുള്ള ആളുകൾക്ക് നികുതിവേണ്ട എന്ന നിലപാടോ; രണ്ടിലേതെങ്കിലുമൊന്ന് ഇവിടെ നടന്നുകൊണ്ടിരിക്കുകയാണ്. ഏറ്റവും വലിയ നികുതിചോർച്ച നടക്കുന്ന ഈ രംഗത്ത് അതൊഴിവാക്കുന്നതിനുള്ള എന്തെങ്കിലും നടപടി എടുക്കുമോ; ഇതുവരെ എടുത്തിട്ടുള്ള നടപടിയെന്താണെന്ന് വിശദീകരിക്കാമോ?

തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി (ശ്രീ. എം. ബി. രാജേഷ്): സർ, നികുതി വെട്ടിപ്പ് തടയുന്നതിനും ചോർച്ച ഒഴിവാക്കുന്നതിനുമുള്ള ഫലപ്രദവും ശക്തവുമായ നടപടികളാണ് ഈ സർക്കാർ സ്വീകരിച്ചുകൊണ്ടിരിക്കുന്നത്. 2024-25 സെപ്റ്റംബർ 30 വരെ നടത്തിയ

പരിശോധനകളുടെ എണ്ണം 343 ആണ്. ഈ സാമ്പത്തിക വർഷത്തെ (സെപ്റ്റംബർ 30 വരെ) ആറ് മാസത്തിനുള്ളിൽ നടത്തിയ പരിശോധനകളിലൂടെ കണ്ടെത്തിയ ജി.എസ്.ടി നികുതി വെട്ടിപ്പ് 488 കോടി രൂപയാണ്. അതിൽ 305 കോടി രൂപ തിരിച്ചടപ്പിക്കാൻ കഴിഞ്ഞിട്ടുണ്ട്. അതുപോലെ (ബി-സി) മേഖലയിൽ ബില്ലു കൊടുക്കാത്തത് തടയുന്നതിനും ബില്ലടച്ചാൽ അപ്പോൾതന്നെ വകുപ്പിനും വ്യക്തികൾക്കും വിവരങ്ങൾ ലഭ്യമാക്കുന്നതിനും ഇ-ഇൻവോയിസിംഗ് സംവിധാനം നടപ്പാക്കണമെന്ന ദീർഘകാലമായിട്ടുള്ള കേരളത്തിന്റെ ആവശ്യത്തിന്റെ ഫലമായി ഇ-ഇൻവോയിസിംഗ് സംവിധാനം നടപ്പാക്കാൻ ജി.എസ്.ടി കൗൺസിൽ തീരുമാനിക്കുകയും അത് ആദ്യമായിട്ട് roll-out ചെയ്യാൻ കേരളം തയ്യാറാണെന്ന് സമ്മതിച്ചതിന്റെ ഫലമായി കേരളം തന്നെ തിരഞ്ഞെടുക്കുകയും ചെയ്തിട്ടുണ്ട്. നികുതി വെട്ടിപ്പ് തടയുന്നതിനുവേണ്ടി ഫലപ്രദമായിട്ടുള്ള നടപടികളാണ് സ്വർണ്ണത്തിന്റെ കാര്യത്തിൽ സർക്കാർ സ്വീകരിച്ചിട്ടുള്ളത്. മാത്രമല്ല, ബോധപൂർവ്വമായി നികുതി വെട്ടിക്കുറയ്ക്കുന്നവരെ പിടികൂടുന്നതിനും അത്തരം നികുതി വെട്ടിപ്പ് തടയാനും ഫലപ്രദമായ നടപടികൾ

സ്വീകരിക്കാനും ഇൻലിജൻസ് സംവിധാനം ശക്തിപ്പെടുത്തിയതിലൂടെ നമുക്ക് കഴിഞ്ഞിട്ടുണ്ട്. 2023-24-ൽ ഇൻലിജൻസ് സംവിധാനത്തിന്റെ കാര്യക്ഷമമായ പ്രവർത്തനത്തിലൂടെ രണ്ടായിരം കോടിയിലധികം രൂപ വജനാവിലേയ്ക്കെത്തിക്കാൻ കഴിഞ്ഞിട്ടുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങയുടെ മറുപടി വസ്തുതകളുമായി ചേരുന്നതല്ല. 2016-ൽ 2,882 രൂപയായിരുന്നു ഒരു ഗ്രാം സ്വർണ്ണത്തിന്റെ വിലയെങ്കിൽ ഇപ്പോൾ അത് 7,100 രൂപയായി വർദ്ധിച്ചിട്ടുണ്ട്. പക്ഷെ സംസ്ഥാനത്തിന് ലഭിക്കുന്ന നികുതി, ആദ്യം ലഭിച്ചതിൽനിന്നും വലിയ വ്യത്യാസമൊന്നുമില്ല. സ്വർണ്ണത്തിന്റെ വിലയിൽ ഭീമമായി വർദ്ധനയുണ്ടായിട്ടും സംസ്ഥാനത്തിന് ലഭിക്കേണ്ട നികുതിയിൽ കാര്യമായ മാറ്റമൊന്നും വന്നിട്ടില്ല. അതിന്റെ കാരണമെന്താണെന്ന് പരിശോധിക്കണം. അങ്ങ് ആദ്യന്തര പരിശോധനയെപ്പറ്റി പറഞ്ഞു, ആദ്യന്തര പരിശോധന നടത്തുന്നതിനുവേണ്ടി നമുക്കൊരു ഫിനാൻസ് ഓഫീസർപോലുമില്ലെന്ന കാര്യം അങ്ങ് പരിശോധിച്ചിട്ടുണ്ടാകില്ല. വകുപ്പ് കൈകാര്യം ചെയ്യാത്തതുകൊണ്ട് അങ്ങേയ്ക്ക് ഉടൻ അതിന് മറുപടി പറയാൻ കഴിയുമെന്ന് എനിക്ക് തോന്നുന്നില്ല. ഒരു

ഫിനാൻസ് ഓഫീസർപോലുമില്ലാതെ കുത്തഴിഞ്ഞ ഒരു വകുപ്പിൽ ഏത് നിലയിലാണ് നികുതി വരവ് വർദ്ധിപ്പിക്കുമെന്ന് പറയുന്നത്?

ശ്രീ. എം. ബി. രാജേഷ്: ബഹുമാനപ്പെട്ട അംഗം ശ്രീ. തിരുവഞ്ചൂർ രാധാകൃഷ്ണൻ സർക്കാർ നൽകുന്ന മറുപടിയല്ല, അദ്ദേഹം പറയുന്നതാണ് വസ്തുതയെന്ന് അവകാശപ്പെടുകയാണ്. അത് അദ്ദേഹത്തിന്റെ ഒരു ശൈലിയാണ്, ഞാൻ പറഞ്ഞത് വസ്തുതയാണ്. അങ്ങയുടെ ശ്രദ്ധയിലേക്ക് ഒരു കണക്കുകൂടി കൊണ്ടുവരാൻ ആഗ്രഹിക്കുകയാണ്. ജി.എസ്.ടി. സംവിധാനത്തിന്റെ റീ-സൂക്ചറിംഗിനുമുമ്പ് കേരളത്തിൽ പ്രതിപക്ഷം ഭരണത്തിലുണ്ടായിരുന്ന സമയത്ത് പിരിച്ചിരുന്ന നികുതി 30 കോടി രൂപയായിരുന്നു. ഇപ്പോൾ രണ്ടായിരം കോടി രൂപയാണ് നികുതിയായി പിരിക്കുന്നത്, അതാണ് വ്യത്യാസം. അപ്പോൾ എത്ര മടങ്ങ് വർദ്ധനയുണ്ടായിട്ടുണ്ടെന്ന് അങ്ങ് പരിശോധിച്ചാൽ മനസ്സിലാകും. സാധാരണഗതിയിൽ അങ്ങ് മന്ത്രി പറയുന്നതല്ല, അങ്ങ് പറയുന്നതാണ് വസ്തുതയെന്നാകും വാദിക്കുന്നത്. എന്നാൽ വസ്തുത ഇതാണ്. ഒരു കാര്യംകൂടി സഭയുടെ ശ്രദ്ധയിൽപ്പെടുത്തുകയാണ്. ഇന്ത്യയിലാദ്യമായി ഓഡിറ്റ്

സംവിധാനമാരംഭിച്ചത് കേരളത്തിലാണ്. 2024 ജനുവരി മുതൽ ഓഡിറ്റ് സംവിധാനം കേരളത്തിൽ നടപ്പാക്കിയിട്ടുണ്ട്. നികുതി വെട്ടിപ്പ് തടയുന്നതിനും നികുതി സമാഹരണം ശക്തിപ്പെടുത്തുന്നതിനും സ്വീകരിച്ച നടപടികളാണ്. മാത്രമല്ല ഈ ഓഡിറ്റ് സംവിധാനത്തെക്കുറിച്ച് പരിശോധിക്കാൻ അങ്ങയുടെ പാർട്ടി ഭരിക്കുന്ന കർണ്ണാടകമുൾപ്പെടെയുള്ള സംസ്ഥാനങ്ങളിൽനിന്നും പ്രതിനിധി സംഘങ്ങൾ കേരളം സന്ദർശിക്കുകയുണ്ടായി. കേരളത്തിന്റെ നികുതി പിരിവ് സംവിധാനത്തിന്റെ കാര്യക്ഷമതയെക്കുറിച്ച് മനസ്സിലാക്കാൻ അവർ വന്നുവെന്ന് പറയുന്നത് ഒരു നല്ല കാര്യമാണ്, നമ്മൾ രണ്ടുകൂട്ടർക്കും സന്തോഷിക്കാവുന്ന കാര്യവുമാണ്. ഗുജറാത്ത്, മഹാരാഷ്ട്ര, കർണ്ണാടക, ആന്ധ്രാപ്രദേശ് എന്നീ നാല് സംസ്ഥാനങ്ങളിൽനിന്നും കേരളത്തിലെ ഓഡിറ്റ് സംവിധാനത്തെപ്പറ്റി പഠിക്കുന്നതിനുള്ള പ്രതിനിധി സംഘങ്ങൾ വരികയുണ്ടായി.

ശ്രീ. എൽദോസ് പി. കുനപ്പിള്ളിൽ: സർ, സ്വർണ്ണ

വിൽപ്പനയിൽനിന്നുള്ള നികുതി ശോഷണത്തെക്കുറിച്ച് ചോദിക്കുമ്പോൾ ബഹുമാനപ്പെട്ട ധനമന്ത്രി ഉയർത്തുന്ന വാദം വാറ്റ് കാലത്ത് സ്വർണ്ണത്തിന്റെ

നികുതിനിരക്ക് 5 ശതമാനമായിരുന്നത് ജി.എസ്.ടി. നിലവിൽ വന്നപ്പോൾ 3 ശതമാനമായി എന്നുള്ളതാണ്. അതുകൊണ്ട്, ആ നികുതിയുടെ പകുതി കേന്ദ്ര ഗവൺമെന്റുമായി പങ്കിടണമെന്നുമുണ്ട്. വാറ്റ് കാലത്ത് 5 ശതമാനം നികുതി നിരക്കായിരുന്നവെങ്കിലും സ്വർണ്ണ വ്യാപാര മേഖലയിൽനിലനിന്നിരുന്ന പ്രത്യേക കോമ്പോസിഷൻ സ്കീമിൽ നികുതി നിരക്ക് 1.25 ശതമാനമായിരുന്നു. 90 ശതമാനത്തിലധികം വ്യാപാരികളും നികുതിയടച്ചിരുന്നത് ഈ സ്കീമിലാണ്. യഥാർഥത്തിൽ നികുതി നിരക്ക് ഇരട്ടിയിലധികവും സ്വർണ്ണവില മൂന്നിരട്ടിയാകുകയും കച്ചവടക്കാരുടെ എണ്ണം ഇരട്ടിയിലധികമായിട്ടും നികുതി വരുമാനം വർദ്ധിക്കാത്തതിന്റെ കാരണമെന്താണെന്ന് പരിശോധിച്ചിട്ടുണ്ടോ?

ശ്രീ. എം. ബി. രാജേഷ്: സർ, ഈ ചോദ്യവുമായി ബന്ധപ്പെട്ട് നേരത്തെ വിശദമായ മറുപടി നൽകിയിരുന്നു. നികുതിപിരിവിൽ വർദ്ധനയാണുണ്ടായിട്ടുള്ളത്. നേരത്തെ ബഹുമാനപ്പെട്ട അംഗം ശ്രീ. തിരുവഞ്ചൂർ രാധാകൃഷ്ണൻ ചോദിച്ച ചോദ്യം മറ്റൊരു തരത്തിൽ ഇദ്ദേഹം ആവർത്തിക്കുകയാണ് ചെയ്തിരിക്കുന്നത്. ഞാൻ വിശദമായി മറുപടി പറഞ്ഞുകഴിഞ്ഞു.

ശ്രീ. ചാണ്ടി ഉമ്മൻ: സർ, ജി.എസ്.ടി. രജിസ്ട്രേഷനുള്ളവർക്കുമാത്രമെ ഇ-

വേ ബിൽ എടുക്കാനാവുന്ന വ്യവസ്ഥയുള്ളതിനാൽ ഇനിമുതൽ 40

ലക്ഷത്തിനുമേൽ വർഷിക വിറ്റുവരവുള്ള വ്യാപാരികൾക്കുമാത്രമെ

രണ്ടുലക്ഷത്തിനുമുകളിൽ വിലയുള്ള സ്വർണം ഒരു സ്ഥലത്തുനിന്നും മറ്റൊരു

സ്ഥലത്തേയ്ക്ക് കൊണ്ടുപോകാൻ കഴിയുകയുള്ളൂ. ഈ വ്യവസ്ഥ ചെറുകിട

കച്ചവടക്കാരെ ബാധിക്കുകയില്ലേ; ചെറുകിട കച്ചവടക്കാരുടെ ബിസിനസ്

തകരാതിരിക്കാൻ എന്ത് നടപടി സ്വീകരിക്കും; ഒരു സ്ഥലത്തുനിന്നും മറ്റൊരു

സ്ഥലത്തേയ്ക്ക് വ്യക്തിപരമായ ആവശ്യത്തിന് കൊണ്ടുപോകുന്ന സ്വർണ്ണവും

വ്യാവസായികാവശ്യത്തിനായി കൊണ്ടുപോകുന്ന സ്വർണ്ണവും തമ്മിൽ എങ്ങനെ

വേർതിരിക്കും; അതിനുള്ള സംവിധാനം സർക്കാർ ഉണ്ടാക്കിയിട്ടുണ്ടോ; ഒരു

വിധത്തിൽ പറഞ്ഞാൽ കോർപ്പറേറ്റുകളെ സഹായിക്കുന്ന തരത്തിൽ കേന്ദ്ര

സർക്കാർ എങ്ങനെ പ്രവർത്തിക്കുന്നു അതുപോലെയല്ലേ കേരളവും

പോകുന്നത്?

ശ്രീ. എം. ബി. രാജേഷ്: സർ, ചെറുകിട കച്ചവടക്കാരെ ദ്രോഹിക്കുന്ന

തരത്തിലുള്ള സമീപനമല്ല സർക്കാർ സ്വീകരിക്കുന്നത്. അതേസമയം, സ്വർണ്ണം

കേരളത്തിലേയ്ക്ക് കൊണ്ടുവരുന്നവരിൽനിന്നും നികുതി ഫലപ്രദമായി പിരിക്കുന്നതിനും നികുതി സമാഹരിക്കുന്നതിനുമുള്ള കർശനമായ നടപടി സ്വീകരിക്കുന്നുണ്ട്. ഒരു ഭാഗത്ത് നികുതി പരിക്കുന്നില്ലെന്ന് പറയുന്നവർ മറ്റുഭാഗത്ത് സർക്കാർ ശക്തമായ നടപടികൾ സ്വീകരിക്കുമ്പോൾ ആരോപിക്കുന്നത് കോർപ്പറേറ്റുകളെ സഹായിക്കാനാണെന്നാണ്. ആ ആരോപണത്തിൽനിന്നുതന്നെ സർക്കാർ ശക്തവും ഫലപ്രദവുമായ നടപടി സ്വീകരിക്കുന്നുണ്ടെന്നാണ് വ്യക്തമാകുന്നത്. ബഹുമാനപ്പെട്ട അംഗം ആർക്കുവേണ്ടി വാദിക്കുന്നുവെന്ന കാര്യത്തിലാണ് അവിശ്വസ്യതയുള്ളത്.

ശ്രീ. ടി. ജെ. വിനോദ്: സർ, ഇക്കണോമിയുടെ വലുപ്പം മൂന്നിരട്ടിയായി വർദ്ധിച്ചിട്ടും നികുതി വർദ്ധനയുണ്ടാകുന്നില്ലെന്ന കാര്യം വ്യക്തമാണ്. സ്വർണ്ണത്തിൽനിന്നുമുള്ള നികുതിചോർച്ച തടയുന്നതിന് 50-ാമത് ജി.എസ്.ടി. കൗൺസിലിൽ ഇ-വേ ബിൽ നടപ്പാക്കാൻ തീരുമാനിച്ചുവെന്ന കാര്യം ബഹുമാനപ്പെട്ട മന്ത്രി സൂചിപ്പിക്കുകയുണ്ടായി. സ്വർണ്ണത്തിന്റെ രൂപവും മൂല്യവും അതിന്റെ പ്രത്യേക സ്വഭാവവും പരിഗണിക്കുമ്പോൾ മോട്ടോർ വാഹനങ്ങളിൽ കൊണ്ടുപോകുമ്പോൾ മാത്രമാണ് ഇ-വേ ബിൽ ബാധകമാകുന്നത്. വലിയ

മൂല്യമുള്ള സ്വർണ്ണം പേഴ്സണൽ ബാഗേജുകളിൽ കൊണ്ടുപോകാൻ കഴിയുമെന്നിരിക്കെ ഇ-വേ ബിൽ നടപ്പാക്കിയാലും വെട്ടിപ്പ് തടയാൻ കഴിയുമോ?

ശ്രീ. എം. ബി. രാജേഷ്: ഇ-വേ ബിൽ മാത്രമല്ല, വാഹന പരിശോധനയുൾപ്പെടെയുള്ള നടപടികളും സർക്കാർ കർശനമാക്കിയിട്ടുണ്ട്. എല്ലാതരത്തിലുള്ള പരിശോധനയും നടത്തുന്നുണ്ട്. വെട്ടിപ്പ് തടയാനുള്ള എല്ലാത്തരത്തിലുള്ള മാർഗങ്ങളും സർക്കാർ അവലംബിച്ചുകൊണ്ടിരിക്കുകയാണ്. ബഹുമുഖമായ നടപടികളാണ് നികുതി വെട്ടിപ്പ് തടയുന്നതിനായി സർക്കാർ സ്വീകരിച്ചിരിക്കുന്നത്.

ശ്രീമതി യു. പ്രതിഭ: സർ, അസാധാരണമായ ഒരു ആംനെസ്റ്റി പദ്ധതിയാണ് ബജറ്റിലൂടെ സർക്കാർ പ്രഖ്യാപിച്ചിട്ടുള്ളത്. ഈ പദ്ധതിയിലൂടെ എന്തൊക്കെ നേട്ടങ്ങളാണ് വിഭാവന ചെയ്യുന്നതെന്ന് വ്യക്തമാക്കാമോ?

ശ്രീ. എം. ബി. രാജേഷ്: സർ, ജി.എസ്.ടി.-ക്ക് മുമ്പുള്ള കുടിശ്ശികകളെ വളരെ ഉദാരമായ സമീപനത്തിലൂടെ തീർപ്പാക്കാനുദ്ദേശിച്ചുകൊണ്ടാണ് ഇത്തവണ ഒരു ആംനെസ്റ്റി പദ്ധതി നടപ്പാക്കിയിട്ടുള്ളത്. വളരെ പഴയ

കുടിശ്ശികകളടക്കം നമ്മുടെ സംവിധാനത്തിൽ കെട്ടിക്കിടക്കുകയാണ്. 1960-കളിലെ കുടിശ്ശികകൾവരെ ഇക്കൂട്ടത്തിലുണ്ടെന്നാണ് മനസ്സിലാക്കുന്നത്. മാത്രമല്ല, ചെറുകിട മേഖലയാണ് ഏറ്റവും കൂടുതൽ കുടിശ്ശിക ബാധ്യതയുള്ളതായി കാണുന്നത്. നാൽപ്പതിനായിരത്തിൽപ്പരം കുടിശ്ശികകളുള്ളതിൽ പകുതിയോളം കുടിശ്ശികകൾ ഒരു ലക്ഷം രൂപയിൽ താഴെയുള്ളവയാണ്. ഇവയെ പൂർണ്ണമായും ഒഴിവാക്കിക്കൊണ്ട് ഒരു ക്ലീൻ സ്റ്റേറ്റിൽ വ്യാപാര മേഖലയ്ക്ക് ചെറുകിട മേഖലയ്ക്ക് വ്യാപാരം തുടങ്ങുന്നതിന് അവസരം കൊടുക്കുകയെന്നതാണ് ആംനെസ്റ്റി പദ്ധതിയുടെ ഒരു ലക്ഷ്യം. ഈ കുടിശ്ശികകളെ ഒഴിവാക്കി, ജി.എസ്.ടി. സംവിധാനത്തിന്റെ, നികുതി പിരിവ് സംവിധാനത്തിന്റെ കാര്യക്ഷമത വർദ്ധിപ്പിക്കുകയെന്നതാണ് രണ്ടാമത്തെ ലക്ഷ്യം. പഴയ കുടിശ്ശികകൾ ഒഴിവാക്കാൻ ജി.എസ്.ടി. വകുപ്പിന് നികുതി പിരിവിൽ കൂടുതൽ ശ്രദ്ധ കേന്ദ്രീകരിക്കാൻ കഴിയും. ഇതിനെല്ലാമുപരി കോടതികളുടെയും വ്യാപാരികളുടെയും ജി.എസ്.ടി. വകുപ്പിന്റെയുമെല്ലാം വിലപ്പെട്ട സമയമാണ് ഇതുമായി ബന്ധപ്പെട്ട നിയമ വ്യവഹാരങ്ങളിൽ നഷ്ടപ്പെട്ടുകൊണ്ടിരിക്കുന്നത്. അത് നഷ്ടപ്പെടാതെ ആ സമയം

ലാഭിക്കുന്നതിനും ഈ ആംനെസ്റ്റി പദ്ധതി സഹായകരമായിത്തീരുന്നതാണ്

.സർക്കാർ കണക്കാക്കുന്നത്

ഡോ. എൻ. ജയരാജ്: സർ, കേരളം നിരന്തരമായി ആവശ്യപ്പെട്ട

വിഷയമായിരുന്നു ചട്ടം 138 (14) ഭേദഗതി ചെയ്യണമെന്നുള്ളത്. ഇ-വേ ബിൽ

നടപ്പാക്കുന്ന കാര്യത്തിൽ കേരളം സ്വീകരിച്ച ശക്തമായൊരു

നിലപാടുണ്ടായിരുന്നു. ആ കാര്യത്തിൽ കേരള ഗവൺമെന്റിനെ പ്രത്യേകമായി

അഭിനന്ദിക്കുകയാണ്. ഇ-വേ ബിൽ നടപ്പാക്കുമ്പോഴുണ്ടാകുന്ന ഒരു പ്രശ്നം

ശ്രദ്ധയിൽപ്പെടുത്തുന്നത്, എൻഫോഴ്സ്മെന്റ് കുറച്ചുകൂടി ശക്തിപ്പെടുത്തണമെന്ന

കാര്യം ഓഡിറ്റിനെ സംബന്ധിച്ച് പരാമർശിച്ച സമയത്ത്

സൂചിപ്പിക്കുകയുണ്ടായി. എൻഫോഴ്സ്മെന്റിനെ ശക്തിപ്പെടുത്താനുള്ള എന്തെല്ലാം

നടപടികൾ സ്വീകരിച്ചിട്ടുണ്ട്. മറ്റൊരു പ്രധാനപ്പെട്ട വിഷയം, പലപ്പോഴും

സ്വർണ്ണാഭരണ കടകളിലല്ല കച്ചവടം നടക്കുന്നത്. സ്വർണ്ണാഭരണ കടകൾ

പ്രദർശനശാലകളായി മാറിയിട്ട് 'റാകിപ്പറക്കുന്ന ചെമ്പരത്ത്' എന്ന്

പറയുന്നതുപോലെ വീടുകളിലേയ്ക്ക് നേരിട്ടാണ് കച്ചവടം നടക്കുന്നത്. ഒരിക്കലും

യഥാർത്ഥത്തിൽ നടക്കുന്ന കച്ചവടത്തെ നിലവിലുള്ള സംവിധാനവുമായി

രൂപപ്പെടുത്താൻ കഴിയില്ല. ഇ-വേ ബിൽ നടപ്പാക്കിയാലും ഇങ്ങനെയുള്ള പ്രശ്നങ്ങളുണ്ട്, ഇത്തരം വിഷയങ്ങൾ എങ്ങനെയാണ് ഗവൺമെന്റ് കാര്യം ചെയ്യുന്നതെന്ന് വ്യക്തമാക്കാമോ?

ശ്രീ. എം. ബി. രാജേഷ്: സർ, ഇ-വേ ബിൽ ഉണ്ടെങ്കിലും ഇത് തടയാൻ എന്തെല്ലാം ഫലപ്രദമായ നടപടികളാണ് സ്വീകരിക്കാൻ കഴിയുകയെന്നാണ് ബഹുമാനപ്പെട്ട അംഗം ചൂണ്ടിക്കാണിച്ചത്. ഫയൽ ചെയ്യുന്ന റിട്ടേണുകൾ കാര്യക്ഷമമാണോയെന്ന് പ്രാഥമിക പരിശോധന നടത്താൻ ടാക്സ് പെയർ സർവ്വീസസ് എന്ന സംവിധാനം ധനകാര്യ വകുപ്പ് ഏർപ്പെടുത്തിയിട്ടുണ്ട്. അതുപോലെത്തന്നെ റിട്ടേണുകൾ ശരിയാണോ എന്ന് പരിശോധിക്കാനുള്ളതാണ് ഓഡിറ്റ് സംവിധാനം. അതുപോലെ മനഃപൂർവ്വമായി നികുതി വെട്ടിപ്പ് നടത്തുന്നവരെ പിടികൂടാനും അത് തടയുന്നതിനുമുള്ള സംവിധാനമാണ് ഇൻലിജൻസ് സംവിധാനം. ഇങ്ങനെ ഒരു ത്രിതല സംവിധാനമാണ് ധനകാര്യ വകുപ്പ് ഏർപ്പെടുത്തിയിട്ടുള്ളത്. ജി.എസ്.ടി. കൗൺസിലിൽ രാജ്യത്തെ ഏറ്റവും മികച്ച ഇൻലിജൻസ് സംവിധാനമായി ജി.എസ്.ടി. സെക്രട്ടേറിയറ്റ് അവതരിപ്പിച്ചത് കേരളത്തെയാണ്. 2023-24-ൽ

നമ്മൾ നികുതി പിരിവ് നടത്തിയതിന്റെ കണക്ക് ഞാനിവിടെ പറഞ്ഞു. രണ്ടായിരം കോടിയിലധികമാണ്. ജി.എസ്.ടി. കൗൺസിലിന്റെ സെക്രട്ടേറിയറ്റുതന്നെ ഒരു മാതൃകയായി ചൂണ്ടിക്കാണിച്ചത് കേരളത്തിലെ ഇന്റലിജൻസ് സംവിധാനത്തെയാണ്. ഇന്റലിജൻസ്, ഓഡിറ്റ്, ടാക്സ് പെയർ സർവീസസ് എന്നീ മൂന്ന് സംവിധാനങ്ങളിലൂടെ ഫലപ്രദമായ നടപടികൾ സർക്കാർ ഏർപ്പെടുത്തിയിട്ടുണ്ട്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ആധികാരികമെന്ന പേരിൽ ബഹുമാനപ്പെട്ട മന്ത്രി ഇവിടെ പറഞ്ഞത് അവാസ്സവമായ കാര്യങ്ങളാണ്. അദ്ദേഹം പറഞ്ഞ ഒരു പ്രധാനപ്പെട്ട പോയിന്റ്, VAT സിസ്റ്റം ഉണ്ടായിരുന്നപ്പോൾ 5 ശതമാനമായിരുന്ന സ്വർണ്ണത്തിന്റെ നികുതി ഇപ്പോൾ 3 ശതമാനമേയുള്ളൂവെന്നാണ്. അപ്പോൾ ടാക്സ് കുറയും. മാത്രമല്ല, പകുതി കേന്ദ്രത്തിന് പോകുമെന്നാണ്. VAT സിസ്റ്റം നിലവിലിരുന്ന സമയത്ത് 5% ആയിരുന്നു നികുതിയെങ്കിലും കോമ്പൗണ്ടിംഗ് സമ്പ്രദായം ഉണ്ടായിരുന്നു. 1.25%-ൽ കോമ്പൗണ്ടിംഗ് ആയിട്ട് സെറ്റിൽ ചെയ്യാമായിരുന്നു. 95% വ്യാപാരികളും, അതായത് മേജർ ആയിട്ടുള്ള എല്ലാവരും, കേരളത്തിൽ

കോമ്പൗണ്ടിംഗ് സിസ്റ്റത്തിലാണ് സെറ്റിൽ ചെയ്തിരുന്നത്. അപ്പോൾ 1.25% ടാക്സ് ഉണ്ടായിരുന്ന സമയത്ത്, VAT-ന്റെ സമയത്ത് കിട്ടിയിരുന്നത് 30 കോടിയൊന്നുമല്ല. തെറ്റാണത്. അങ്ങയുടെ ഉത്തരത്തിൽ തന്നെയുണ്ടല്ലോ; അതിനുമുമ്പ് കിട്ടിയിരുന്നത് 650 കോടി രൂപയായിരുന്നു. 1.25% മാത്രം കോമ്പൗണ്ടിംഗ് സിസ്റ്റമുണ്ടായിരുന്നപ്പോൾ കിട്ടിയത് 650 കോടി രൂപ മാത്രമാണ്. സ്വർണ്ണത്തിന്റെ ഗ്രാമിന്റെ വില മൂന്നിരട്ടിയായി വർദ്ധിച്ചു. മാർക്കറ്റ് കൂടി. ഏഴായിരത്തി ചിലാനം രൂപയായി. 2001-ൽ 4000 രൂപ പവൻ ഉണ്ടായിരുന്ന സമയത്ത് 400 കോടി രൂപ ലഭിച്ചിരുന്നു. അന്ന് 500 രൂപയാണ് ഗ്രാമിന്. ഇപ്പോൾ ഗ്രാമിന് ഏഴായിരത്തി ചിലാനം രൂപയാണ്. 15 ഇരട്ടിയാണ് വർദ്ധിച്ചിരിക്കുന്നത്. അപ്പോൾ ടാക്സ് നേരെ താഴോട്ട് പോകുകയും വർധനവ് ഉണ്ടാകാതിരിക്കുകയും ചെയ്യുന്നു. അതാണ് ബഹുമാനപ്പെട്ട തിരുവഞ്ചൂർ രാധാകൃഷ്ണൻ പറയുന്നത്, ഇന്ത്യയിൽ വരുന്ന സ്വർണ്ണത്തിന്റെ 30%, 300 ടൺ കേരളത്തിലാണ് വിൽക്കുന്നത്. എത്രയാണ് വിൽക്കുന്നതെന്ന് സംസ്ഥാന സർക്കാരിന്റെ കയ്യിൽ കണക്കില്ല. അതിൽ വിൽക്കപ്പെടുന്ന 65% സ്വർണ്ണവും ടാക്സ് നെറ്റ് വർക്കിന്റെ പുറത്താണ്. കേരളത്തിലെ ഏറ്റവും വലിയ

നികുതി ചോർച്ച സ്വർണ്ണത്തിലാണ് നടക്കുന്നത്. സർക്കാരിന്റെ കീഴിലുള്ള ഗുലാത്തി ഇൻസ്റ്റിറ്റ്യൂട്ടിന്റെ പഠനത്തിൽത്തന്നെ ഇക്കാര്യം പറഞ്ഞിട്ടുണ്ട്. ബഹുമാനപ്പെട്ട മന്ത്രി പറയുന്നത് അവാസ്ഥയാണ്. ഈ ടാക്സിന്റെ നെറ്റ് വർക്കിലേക്ക് സ്വർണ്ണത്തിന്റെ വ്യാപാരം പരമാവധി കൊണ്ടുവരാനുള്ള ശ്രമം സർക്കാർ നടത്തുമോ?

ശ്രീ. എം. ബി. രാജേഷ്: സർ, ആകെയുള്ള നികുതി വരുമാനം 30 കോടി രൂപയാണെന്നല്ല ഞാൻ പറഞ്ഞത്. അങ്ങനെയാണ് മനസ്സിലാക്കിയതെങ്കിൽ അത് തിരുത്താൻ അഭ്യർഥിക്കുകയാണ്. ഞാൻ പറഞ്ഞതെന്താണ്? സ്റ്റാഡുകളുടെ പരിശോധനയിലൂടെ പിടിച്ചിരുന്നത് 30 കോടി രൂപയാണെങ്കിൽ ഇൻലിജൻസ് സംവിധാനത്തെ ശക്തിപ്പെടുത്തുക വഴി അത് 2000 കോടിയായി വർദ്ധിച്ചു എന്നാണ്. ആകെ നികുതി വരുമാനം 30 കോടിയായാണെന്ന് സാമാന്യ ബുദ്ധിയുള്ള ആരും പറയില്ലല്ലോ. അങ്ങനെയല്ല പറഞ്ഞത്. പരിശോധനാ സംവിധാനത്തെ കാര്യക്ഷമമാക്കുകവഴി എങ്ങനെ അധികമായി നികുതി പിരിച്ചെടുക്കാൻ കഴിഞ്ഞു എന്നതാണ്. ബാക്കി ബഹുമാനപ്പെട്ട പ്രതിപക്ഷനേതാവ് പറഞ്ഞതുപോലെ, സർക്കാരിന്റെയും താൽപ്പര്യം

പരമാവധി നികുതി സമാഹരിക്കണം എന്നതന്നെയാണ്. ആ സംവിധാനത്തെ ശക്തിപ്പെടുത്താനുള്ള നടപടികൾ സ്വീകരിച്ചതാണ് ഇതുവരെ വിശദീകരിച്ചത്. അത് ശക്തിപ്പെടുത്തിക്കൊണ്ട് നികുതി ചോർച്ച പൂർണ്ണമായും അടയ്ക്കുക എന്ന സമീപനമാണ് സ്വീകരിച്ചത്. ആ ദിശയിൽ കേരളത്തിന് വലിയ നേട്ടം കൈവരിക്കാൻ കഴിഞ്ഞു. കേരളത്തിന്റെ ആ മാതൃക ഇന്ന് രാജ്യവ്യാപകമായിത്തന്നെ അംഗീകരിക്കപ്പെടുകയും ശ്രദ്ധിക്കപ്പെടുകയും ചെയ്തിട്ടുണ്ട്. ജി.എസ്.ടി. കൗൺസിൽ തന്നെ മികച്ച മാതൃകയായി നമ്മുടെ ഇൻ്റലിജൻസ് സംവിധാനത്തെ ചൂണ്ടിക്കാണിച്ചിട്ടുണ്ട്. മറ്റ് സംസ്ഥാനങ്ങൾ ഇത് പഠിക്കാൻ ശ്രമിക്കുന്നുണ്ട്. കൂടുതൽ കാര്യക്ഷമമാക്കാനുള്ള നടപടികളാണ് സർക്കാർ സ്വീകരിച്ചുവരുന്നത്.

ശ്രീ. വി. ജോയി: സർ, ബിസിനസ് ടു കസ്റ്റമർ ഇടപാടുകൾ വഴിയാണ് കൂടുതൽ നികുതി വെട്ടിപ്പ് നടക്കുന്നത് എന്ന് നേരത്തെ സൂചിപ്പിച്ചിരുന്നു. ഈ മേഖലയിൽ ബിൽ കൊടുക്കാത്തതാണല്ലോ വലിയൊരു പ്രശ്നം. അത് തടുക്കാൻ നമുക്ക് എന്തെല്ലാം ചെയ്യാൻ സാധിക്കും?

ശ്രീ. എം. ബി. രാജേഷ്: സർ, ഞാനത് നേരത്തെ ഇവിടെ പറഞ്ഞുകഴിഞ്ഞതാണ്. ബിസിനസ് ടു കസ്റ്റമർ മേഖലയിൽ ബിൽ കൊടുക്കാത്തത് തടയാൻ വകുപ്പിനും വ്യക്തികൾക്കും അപ്പോൾത്തന്നെ വിവരങ്ങൾ ലഭ്യമാകുന്ന ഇ-ഇൻവോയ്സിംഗ് സംവിധാനം നമ്മൾ ഏർപ്പെടുത്താൻ പോകുകയാണ്. നമ്മളാണ് ജി.എസ്.റ്റി. കൗൺസിലിൽ ഈ ആവശ്യം മുന്നോട്ടുവെച്ചത്. ഇ-ഇൻവോയ്സിംഗ് സംവിധാനം ഏർപ്പെടുത്തണമെന്ന് നമ്മളാണ് ആദ്യമായി ജി.എസ്.റ്റി. കൗൺസിലിൽ ആവശ്യപ്പെട്ടത്. അതവർ അംഗീകരിച്ചു. തീരുമാനമായിട്ടുണ്ട്. അത് ആദ്യമായി കേരളത്തിൽ റോൾ ഔട്ട് ചെയ്യാൻ പോകുകയാണ്.

സാമ്പത്തിക പ്രതിസന്ധിയും വികസന പ്രവർത്തനങ്ങളും

(*33) ശ്രീ. നജീബ് കാന്തപുരം:

ശ്രീ. എൻ. ഷംസുദ്ദീൻ:

പ്രൊഫ. ആബിദ് ഹുസൈൻ തങ്ങൾ:

ശ്രീ. ടി. വി. ഇബ്രാഹിം: താഴെക്കാണുന്ന ചോദ്യങ്ങൾക്ക്

ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനം നേരിടുന്ന ഗുരുതരമായ സാമ്പത്തിക പ്രതിസന്ധിമൂലം

വികസന പ്രവർത്തനങ്ങൾ മാറ്റിവയ്ക്കാനും വെട്ടിച്ചുരുക്കാനും

തീരുമാനിച്ചിട്ടുണ്ടോ; വിശദമാക്കുമോ;

(ബി) പദ്ധതി നടത്തിപ്പിനുള്ള തുക അനുവദിക്കുന്നതിൽ പരിധി

നിശ്ചയിച്ചിട്ടുണ്ടോ; വ്യക്തമാക്കുമോ;

(സി) പ്രസ്തുത തീരുമാനങ്ങൾ അടിസ്ഥാനസൗകര്യ വികസന

പദ്ധതികളെ എപ്രകാരം ബാധിക്കുമെന്ന് വിലയിരുത്തിയിട്ടുണ്ടോ;

വിശദമാക്കുമോ?

ധനകാര്യ വകുപ്പുമന്ത്രിക്കുവേണ്ടി തദ്ദേശസ്വയംഭരണവും എക്സൈസും

പാർലമെന്ററികാര്യവും വകുപ്പുമന്ത്രി (ശ്രീ. എം. ബി. രാജേഷ്): സർ, (എ-സി)

സംസ്ഥാനത്തിന് ലഭിച്ചുവരുന്ന കേന്ദ്ര ധനകൈമാറ്റത്തിൽ വന്ന ഭീമമായ

കുറവും വിവിധങ്ങളായ കാരണങ്ങൾ ഉയർത്തി സംസ്ഥാനത്തിന്റെ കടമെടുപ്പ്

പരിധിയിൽ കേന്ദ്ര സർക്കാർ വരുത്തിവരുന്ന വെട്ടിക്കുറവും കേന്ദ്രാവിഷ്കൃത

പദ്ധതികളിലെ ചെലവ് പങ്കിടൽ വ്യവസ്ഥ സംസ്ഥാനങ്ങൾക്ക് കൂടുതൽ

സാമ്പത്തിക ബാധ്യത വരുത്തുന്ന രീതിയിൽ പുനഃക്രമീകരിച്ചതും

ബ്രാന്റിംഗിന്റെ പേരിൽ ചില കേന്ദ്രാവിഷ്കൃത പദ്ധതികളിലെ ഫണ്ട് തടഞ്ഞുവയ്ക്കുന്നതും ചരക്ക് സേവന നികുതിയിലെ റവന്യൂ പങ്കിടൽ അനുപാതം സംസ്ഥാനങ്ങൾക്ക് അർഹതപ്പെട്ട വിഹിതം ലഭിക്കത്തക്കവിധം പുനഃനിശ്ചയിക്കാത്തതും അടിക്കടിയുണ്ടാകുന്ന പ്രകൃതി ദുരന്തങ്ങളും സംസ്ഥാനത്തിന്റെ വരുമാനത്തിൽ ഗണ്യമായ ഇടിവിന് ഹേതുവായിട്ടുണ്ട്. തത്ഫലമായി സംസ്ഥാനത്ത് കഴിഞ്ഞ കുറച്ച് കാലങ്ങളായി പണഞ്ഞെരുക്കം ഉടലെടുത്തിട്ടുണ്ട്. എന്നാൽ വിവിധ ക്ഷേമ പദ്ധതികളിലെ കുടിശ്ശിക, മറ്റ് ആനുകൂല്യങ്ങൾ എന്നിവ സർക്കാരിന് സമയബന്ധിതമായി കൊടുത്ത് തീർക്കേണ്ടതായിട്ടുണ്ട്. പ്രസ്തുത സാഹചര്യം കണക്കിലെടുത്ത് നടപ്പ് സാമ്പത്തിക വർഷത്തെ പദ്ധതി വിഹിതത്തിൽ ആവശ്യമായ ക്രമീകരണം നടത്തുന്നതിനുള്ള മാർഗനിർദ്ദേശങ്ങൾ സർക്കാർ പുറപ്പെടുവിച്ചിട്ടുണ്ട്. അടിസ്ഥാനസൗകര്യ വികസനവുമായി ബന്ധപ്പെട്ട പദ്ധതികളെ ബന്ധപ്പെട്ട വകുപ്പുകൾക്ക് മുൻഗണന നിശ്ചയിച്ച് പദ്ധതി വിഹിതത്തിൽ പുനഃക്രമീകരണം നടത്താവുന്നതാണ്. നബാർഡ് ധനസഹായം, വിദേശ വായ്പാ പദ്ധതികൾ,

കേന്ദ്ര സഹായം എന്നിവ ഉപയോഗിച്ചുള്ള അടിസ്ഥാനസൗകര്യ വികസന പദ്ധതികൾ തടസ്സമില്ലാതെ നടപ്പിലാക്കുന്നുണ്ട്.

ഭരണാനുമതി നൽകിയ പദ്ധതികളിൽ 10 കോടി രൂപയ്ക്ക് മേൽ അടങ്കലുള്ള തുടർ പ്രോജക്ടുകൾ ഉൾപ്പെടെയുള്ള പദ്ധതികളുടെ അനിവാര്യത സംബന്ധിച്ച് സെക്രട്ടറി തല സമിതി പരിശോധിച്ച് പദ്ധതി മാറ്റി വയ്ക്കുകയോ അനിവാര്യത കണക്കിലെടുത്ത് വകുപ്പിന് ഭരണാനുമതി നൽകിയ ആകെ തുകയുടെ 50% ആയി നിജപ്പെടുത്തുകയോ ചെയ്യേണ്ടതും 10 കോടി രൂപയ്ക്ക് താഴെയുള്ള പദ്ധതികളുടെ അനിവാര്യത സംബന്ധിച്ച് വകുപ്പ് സെക്രട്ടറി, വകുപ്പ് അധ്യക്ഷനുമായി കൂടിയാലോചിച്ച് വകുപ്പിന് ഭരണാനുമതി നൽകിയ മൊത്തം തുകയുടെ 50% ആയി നിജപ്പെടുത്തേണ്ടതുമാണ്.

ശ്രീ. നജീബ് കാന്തപുരം: സർ, സർക്കാരിന്റെ സാമ്പത്തിക ബാധ്യതമൂലം

സംസ്ഥാനത്ത് നിരവധി പദ്ധതികൾ വെട്ടിച്ചുരുക്കി കഴിഞ്ഞിരിക്കുന്നു എന്ന് ബഹുമാന്യനായ മന്ത്രിയുടെ വിശദീകരണത്തിൽ തന്നെ വ്യക്തമാണ്. പ്രത്യേകിച്ച് നമ്മുടെ കുട്ടികളുടെ, എൻ.സി.സി. കേന്ദ്രങ്ങളുടെ പണംപോലും, അവരുടെ കലാമേളകളുടെ പണംപോലും ലഭ്യമാകാത്തൊരു സാഹചര്യമുണ്ട്.

ഈ തരത്തിൽ ഏതെല്ലാം പദ്ധതികളാണ് ഇപ്പോൾ 50% ആയി വെട്ടിച്ചുരുക്കിയത് എന്ന് വ്യക്തമാക്കാമോ?

ശ്രീ. എം. ബി. രാജേഷ്: സർ, ഇക്കാര്യത്തിൽ സർക്കാർ സ്വീകരിച്ചിട്ടുള്ള പൊതുവായ നിലപാടും സമീപനവും ഞാനിവിടെ ചൂണ്ടിക്കാണിച്ചു. അതത് വകുപ്പുകളാണ് ഇക്കാര്യങ്ങൾ പരിശോധിക്കുക.

ശ്രീ. നജീബ് കാന്തപുരം: സർ, ഗ്രാമീണ റോഡുകളുടെ പുനഃരൂപരണത്തിനുവേണ്ടി ബജറ്റിൽ 1000 കോടി രൂപയുടെ പദ്ധതി അനുവദിച്ചിട്ടുണ്ട്. ഈ പദ്ധതി പകുതിയായി വെട്ടിച്ചുരുക്കിയിട്ടുണ്ടോ; ഈ പദ്ധതിയുടെ ഇപ്പോഴത്തെ അവസ്ഥ എന്താണ്?

ശ്രീ. എം. ബി. രാജേഷ്: സർ, ബജറ്റിൽ പ്രഖ്യാപിച്ച 1000 കോടി രൂപയുടെ ഗ്രാമീണ റോഡ് പുനഃരൂപരണ പദ്ധതി സംബന്ധിച്ച മാനദണ്ഡങ്ങൾ ഇപ്പോൾ തയ്യാറാക്കിക്കൊണ്ടിരിക്കുകയാണ്. ഇത് അന്തിമഘട്ടത്തിലാണ്. അധികം വൈകാതെത്തന്നെ അതിന്റെ വിശദാംശങ്ങൾ പ്രഖ്യാപിക്കാനാകും.

ശ്രീ. എൻ. ഷംസുദ്ദീൻ: സർ, നമ്മുടെ സാമ്പത്തിക പ്രതിസന്ധി നീങ്ങിയിട്ടില്ലെന്ന് മന്ത്രിയുടെ മറുപടിയിൽനിന്നും വളരെ വ്യക്തമാണ്. ട്രഷറി

നിയന്ത്രണം വീണ്ടും തുടങ്ങിയിരിക്കുകയാണ്. 5 ലക്ഷത്തിനുമുകളിലുള്ള ബില്ലുകൾ മാറാൻ കഴിയുന്നില്ല. ഇവിടെ പറഞ്ഞതുപോലെ, ബജറ്റിൽ പ്രഖ്യാപിച്ച പദ്ധതികളാണ് 50% വെട്ടി കുറയ്ക്കാൻ തീരുമാനിച്ചത്. 10 കോടി രൂപയ്ക്ക് മുകളിലുള്ളതാണെങ്കിൽ ചീഫ് സെക്രട്ടറി അടക്കമുള്ള മൂന്നംഗ സമിതിയും 10 കോടി രൂപയിൽ താഴെയുള്ളതാണെങ്കിൽ അതത് വകുപ്പ് സെക്രട്ടറിമാർക്കും അത് വെട്ടിക്കുറയ്ക്കാമെന്നാണ്. ബജറ്റിൽ പ്രഖ്യാപിച്ച പദ്ധതി എങ്ങനെയാണ് ഇല്ലാതാക്കുന്നത്; ഞാൻ ഒരു കാര്യമേ ഇതിൽ ചോദിക്കുന്നുള്ളൂ. ഇത് വെട്ടി കുറയ്ക്കുന്നതിന് പകരം, നമ്മൾ നടത്തുന്ന കുറേ മേളകളുണ്ട്. കേരളീയം, മാനവീയം തുടങ്ങി പല മേളകളും സർക്കാർ പ്രഖ്യാപിച്ചിട്ടുണ്ട്. അവയെല്ലാം ഒഴിവാക്കി അതിനുള്ള ചെലവുകളെല്ലാം സമാഹരിച്ചാൽ, അത് സേവ് ചെയ്താൽ ഈ വെട്ടി കുറയ്ക്കൽ ഒഴിവാക്കാൻ കഴിയുമോയെന്ന് സർക്കാർ പരിശോധിച്ചിട്ടുണ്ടോ?

ശ്രീ. എം. ബി. രാജേഷ്: സർ, കേരളം അഭിമുഖീകരിക്കുന്ന പണ

ഞെരുക്കത്തെ കുറിച്ച് ഞാൻ വിശദമായി മറുപടിയിൽ പറഞ്ഞു. ആ പണ ഞെരുക്കത്തിലേയ്ക്ക് കേരളത്തെ തള്ളിവിട്ടതിന്റെ കാരണങ്ങളും ഇവിടെ

ചൂണ്ടിക്കാണിച്ചു. ബഹുമാന്യനായ അംഗം എത്ര ലളിതമായും നിസ്സാരമായുമാണ് കേരളത്തിന്റെ പണ തെരുക്കത്തെ കാണുന്നത് എന്നത് അതുതപ്പെടുത്തുന്ന കാര്യമാണ്. അദ്ദേഹത്തെപ്പോലെ കാര്യങ്ങൾ മനസ്സിലാക്കുന്ന, മനസ്സിലാക്കാൻ ശേഷിയുള്ള ഒരാൾക്ക് ഇത് മനസ്സിലാക്കാത്തതുകൊണ്ടാണോ അതോ രാഷ്ട്രീയ ഉദ്ദേശത്തോടുകൂടിയാണോ ഈ ചോദ്യം ചോദിക്കുന്നതെന്ന് എനിക്കറിയില്ല. ഏതെങ്കിലും ചില പരിപാടികൾ വേണ്ടത് വെച്ചുകൊണ്ട് പരിഹരിക്കാവുന്നതാണ് എന്നാണോ അദ്ദേഹം സത്യമായും ധരിച്ചുവെച്ചിട്ടുള്ളത്. എന്താണ് സ്ഥിതി; എന്താണ് കാരണം? സംസ്ഥാനത്തിന് ലഭിച്ചുവരുന്ന കേന്ദ്രത്തിൽ നിന്നുള്ള ധനക്കൈമാറ്റം, ഡിവിസിബിൾ പൂളിൽനിന്നുള്ള നികുതി വിഹിതം, ജി.എസ്.റ്റി. കോമ്പൻസേഷൻ, അതിനുപുറമെ വായ്പാ പരിധിയിലുണ്ടായിട്ടുള്ള ഗണ്യമായ വെട്ടിക്കുറവ് തുടങ്ങിയവയൊക്കെയാണ് കാരണങ്ങൾ. അടുത്ത ദിവസം വാർത്ത വന്നിട്ടുണ്ടായിരുന്നു. ഇപ്പോൾ കേരളത്തിന്റെ ഏതാണ് ഇരട്ടിയായി കേന്ദ്രത്തിന്റെ വായ്പ അനുപാതം വർദ്ധിച്ചിട്ടുള്ളത്. FRBM ആക്ടിലെ വ്യവസ്ഥകളൊന്നും കേന്ദ്രത്തിന് ബാധകമല്ല. അവർക്ക് എത്ര

വേണമെങ്കിലും വായ്പയെടുക്കാം. എന്നിട്ടവർ കേരളത്തിനുമുകളിൽ അന്യായമായ നിയന്ത്രണങ്ങൾ അടിച്ചേൽപ്പിച്ച് തെരുക്കത്തിലേയ്ക്ക് തള്ളിവിടുകയാണ്. കേന്ദ്രം കേരളത്തോട് കാണിക്കുന്ന സമീപനത്തെ കുറിച്ച് ഈ ചോദ്യത്തിൽ ഒരു പരാമർശവും ഉണ്ടായില്ലെന്നത് വളരെ നിരാശാജനകവും ചേദകരവുമാണ്. അദ്ദേഹം എന്റെ മറുപടി ശ്രദ്ധിക്കുന്നതുപോലുമില്ല.

മി. സ്പീക്കർ: ശ്രീ. എൻ. ഷുസുദ്ദീൻ, മറുപടി ശ്രദ്ധിക്കൂ.

ശ്രീ. എം. ബി. രാജേഷ്: സർ, ബഹുമാനപ്പെട്ട അംഗം ചോദിച്ചതിനെ ഗൗരവത്തിൽ കണ്ടുകൊണ്ടാണ് ഞാൻ ഇത്രയും വിശദമായി മറുപടി പറയുന്നത്. അദ്ദേഹം ശ്രദ്ധിക്കുമെന്നാണ് ഞാൻ കരുതിയത്. അദ്ദേഹത്തിന് കേൾക്കാൻ താല്പര്യമില്ലെങ്കിലും ഞാൻ സഭയ്ക്കുവേണ്ടി പറയാം.

മി. സ്പീക്കർ: പ്ലീസ് കൺക്ലൂഡ്...

ശ്രീ. എം. ബി. രാജേഷ്: സർ, ഒരു കാര്യംകൂടി ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. ഇത് സംസ്ഥാന സർക്കാരിന്റെ നഷ്ടമല്ലെ എന്നാണ് കണക്കാക്കുന്നതെങ്കിൽ ഞാൻ ബഹുമാനപ്പെട്ട അംഗത്തിന്റെ ശ്രദ്ധയിൽ ഒരു വസ്തുത കൊണ്ടുവരികയാണ്. നേരത്തെ ബഹുമാനപ്പെട്ട

പ്രതിപക്ഷനേതാവ് GIFT (Gulati Institute of Finance and Taxation)-ന്റെ റിപ്പോർട്ട് ഉദ്ധരിക്കുകയുണ്ടായി. പ്രസ്തുത ഏജൻസിയുടെ പഠനത്തെ ഗൗരവത്തിൽ കണ്ട് അംഗീകരിക്കുന്നതുകൊണ്ടാണോ അങ്ങനെ ചെയ്തത്. കേന്ദ്ര ധനകമ്മീഷൻ തദ്ദേശ സ്ഥാപനങ്ങൾക്കുള്ള ഗ്രാന്റ് എങ്ങനെയെല്ലാം വെട്ടിക്കുറച്ചുവെന്നും ധനവിഹിതത്തിൽ കേരളത്തിന് നേരിടേണ്ടി വന്നിട്ടുള്ള വിവേചനത്തെക്കുറിച്ചും പ്രതിപാദിക്കുന്ന ഒരു പുതിയ പഠന റിപ്പോർട്ടുകൂടി പ്രസ്തുത ഏജൻസിയുടേതായി പുറത്തുവന്നിട്ടുണ്ട്. ആ റിപ്പോർട്ട് ശ്രദ്ധിച്ചാൽ, ബീഹാറിന് ഗ്രാന്റ് വർദ്ധിച്ചുവെന്നും ഗുജറാത്തിനും മഹാരാഷ്ട്രയ്ക്കും നേരത്തെയുണ്ടായിരുന്നത് ഏറെക്കുറെ അതുപോലതന്നെ നിലനിർത്തിയിട്ടുണ്ടെന്നും രാജസ്ഥാന് തുക വർദ്ധിച്ചുവെന്നും ഉത്തർപ്രദേശിന് ഗണ്യമായ അളവിൽ തുക വർദ്ധിച്ചുവെന്നും കേരളത്തിന് നേരത്തെയുണ്ടായിരുന്ന 4.54 ശതമാനത്തിൽനിന്നും 2.68 ശതമാനമായി വെട്ടിക്കുറച്ചുവെന്നും മനസ്സിലാക്കാം. അതായത് നേരത്തെയുണ്ടായിരുന്ന ഗ്രാന്റുകൾ നേർപകുതിയായി വെട്ടിക്കുറച്ചു. ഇക്കാര്യം സംസ്ഥാന സർക്കാരിനെമാത്രം ബാധിക്കുന്ന ഒന്നല്ല, തദ്ദേശസ്വയംഭരണ

സ്ഥാപനങ്ങളെയും ബാധിക്കുന്നതാണ്. കേന്ദ്രം ഇത്തരത്തിലുള്ള സമീപനം സ്വീകരിക്കുമ്പോൾ ഒന്നോ രണ്ടോ പൊതുപരിപാടികൾ മാറ്റിവെച്ചുകൊണ്ട് കേരളത്തിനുണ്ടാകുന്ന പതിനായിരക്കണക്കിന് രൂപയുടെ നഷ്ടത്തെ ലഘൂകരിക്കാമെന്നോ, കേന്ദ്രം കേരളത്തിനുമേൽ അടിച്ചേൽപ്പിച്ച സാമ്പത്തിക പ്രതിസന്ധിയെ മറികടക്കാമെന്നോ അദ്ദേഹം ആത്മാർത്ഥമായി വിശ്വസിക്കുന്നുണ്ടെങ്കിൽ അത്രമാത്രം അദ്ദേഹം നിഷ്കളങ്കനാണ് എന്നുമാത്രമേ കരുതാൻ സാധിക്കുകയുള്ളൂ.

പ്രൊഫ. ആബിദ് ഹസൈൻ തങ്ങൾ: സർ, സാമ്പത്തിക

പരാധീനതമൂലം കേരളം വികസന മുരടിപ്പ് അനുഭവിക്കുന്നുവെന്ന കാര്യം അങ്ങുതന്നെ ഇവിടെ സമ്മതിച്ചിരിക്കുകയാണ്. സ്വന്തം വകുപ്പായതിനാൽ ത്രിതല പഞ്ചായത്തുകളിൽ നടന്നുകൊണ്ടിരിക്കുന്ന വികസന മുരടിപ്പിനെക്കുറിച്ച് അങ്ങയോട് പ്രത്യേകം പറയേണ്ടതില്ലെന്ന് എനിക്കറിയാം. സ്വാഭാവികമായും ഈയൊരു സാഹചര്യം മറികടക്കാൻ നല്ലത് സാമ്പത്തിക മാനേജ്മെന്റ് നടപ്പിലാക്കുന്നതും ഒപ്പം നികുതിപിരിവ് ഊർജ്ജിതമാക്കുന്നതുമല്ലേ? അനിവാര്യമായ അത്തരമൊരു സമീപനം

പ്രാവർത്തികമാക്കിയാൽ പ്രശ്നങ്ങൾ കുറേയേറെ പരിഹരിക്കാൻ സാധിക്കുമെന്നാണ് ഞാൻ കരുതുന്നത്, തീർച്ചയായും അതിനോടൊപ്പം കേന്ദ്രത്തിൽനിന്നും ലഭിക്കേണ്ട വിഹിതവും ലഭ്യമാകേണ്ടതുണ്ട്. വിവിധ ക്ഷേമ പെൻഷൻ കുടിശ്ശികകളും സംസ്ഥാന ജീവനക്കാരുടെയും പെൻഷൻകാരുടെയും കരാറുകാരുടെയും വിവിധ ആനുകൂല്യങ്ങളും കൊടുത്തുതീർക്കുന്നതിന് ത്വരിതനടപടികൾ സ്വീകരിക്കുമെന്ന ബഹുമാനപ്പെട്ട മുഖ്യമന്ത്രിയുടെ ചട്ടം 300 പ്രകാരമുള്ള പ്രസ്താവനയുടെ അടിസ്ഥാനത്തിൽ ഇതുവരെ സ്വീകരിച്ച നടപടികളുടെ സ്ഥിതി എന്താണെന്ന് പറയാമോ?

ശ്രീ. എം. ബി. രാജേഷ്: സർ, ബഹുമാനപ്പെട്ട മുഖ്യമന്ത്രി ചട്ടം 300

പ്രകാരം സഭയിൽ പ്രഖ്യാപിച്ച കാര്യങ്ങൾ സർക്കാർ നടപ്പിലാക്കിക്കൊണ്ടിരിക്കുകയാണ്.

ശ്രീ. ടി. വി. ഇബ്രാഹിം: സർ, സാമ്പത്തിക പ്രതിസന്ധി എന്ന്

പറയുന്നതിനുപകരം പണഞെരുക്കം എന്നാണ് ഇപ്പോൾ ബഹുമാനപ്പെട്ട മന്ത്രിമാർ പ്രയോഗിക്കുന്നത്. ഈ സാഹചര്യം കേരളത്തിന്റെ വികസനത്തെയും അതുപോലെതന്നെ സാമൂഹ്യക്ഷേമ പദ്ധതികളെയും വളരയേറെ

ബാധിച്ചിട്ടുണ്ടെന്ന് എല്ലാവർക്കും അറിയാം. കിടപ്പ് രോഗികളുടെ കൂട്ടിരിപ്പുകാർക്ക് ഒരു മാസം 600 രൂപ ധനസഹായം നൽകുന്ന "ആശ്വാസ കിരണം പദ്ധതി" ഉമ്മൻചാണ്ടി ഗവൺമെന്റ് നടപ്പിലാക്കിയിരുന്നു, എന്നാൽ പ്രസ്തുത പദ്ധതിപ്രകാരം ഒരു രൂപപോലും 2017-നശേഷം നൽകിയിട്ടില്ല. ആ പദ്ധതി നിർത്തലാക്കാൻ പോകുകയാണോ; അതോ തുടർന്നും നൽകുമോ എന്നതടക്കമുള്ള കാര്യങ്ങൾ ചർച്ച ചെയ്യേണ്ടതുണ്ട്. ശ്രീ. ആബിദ് ഹുസൈൻ തങ്ങൾ ഇവിടെ സൂചിപ്പിച്ച കരാറുകാരുടെ കുടിശ്ശിക സംബന്ധിച്ചുള്ള വിഷയവും പറയാനാണ്. 2017-ൽ GST നടപ്പിലാക്കിയപ്പോൾ പ്രവൃത്തികളുടെ എസ്റ്റിമേറ്റിൽ GST-യ്ക്കുള്ള വ്യവസ്ഥ ഉൾപ്പെടുത്തിയിരുന്നില്ല, എന്നാൽ ഇപ്പോൾ കരാറുകാരിൽനിന്നും GST ഇടാക്കാൻ തീരുമാനിച്ചിരിക്കുകയാണ്. GO. No. D1/60/2024, PWD dt. 7-05-2024 പ്രകാരം പ്രസ്തുത കാലയളവിൽ കരാറുകാർക്ക് GST തുക ലഭിക്കുന്നതിന് അവകാശമുള്ളതായി പറയുന്നുണ്ട്. ധനകാര്യ വകുപ്പ് അനുമതി നൽകാത്തതിനാൽ തടസ്സപ്പെട്ട് കിടക്കുന്ന പ്രസ്തുത ഉത്തരവ് നടപ്പിലാക്കുന്നതിനുള്ള നടപടി സ്വീകരിക്കുമോ?

ശ്രീ. എം. ബി. രാജേഷ്: സർ, കരാറുകാർക്ക് ഇതുവരെ 991 കോടി രൂപ

സർക്കാർ നൽകിക്കഴിഞ്ഞു. അതുപോലെതന്നെ ചട്ടം 300 പ്രകാരം

ബഹുമാനപ്പെട്ട മുഖ്യമന്ത്രി സഭയിൽ നടത്തിയിട്ടുള്ള പ്രസ്താവനയുടെ

അടിസ്ഥാനത്തിൽ ഇപ്പോൾ സാമൂഹ്യക്ഷേമ പെൻഷനുകൾ ഒരു ഗഡുവും

നൽകിക്കഴിഞ്ഞു, നാല് ഗഡുക്കൾ അവശേഷിക്കുന്നുണ്ട്. ജീവനക്കാർക്കുള്ള

ഒരു ഗഡു ഡി.എ. ഏപ്രിൽ മാസത്തിൽ നൽകിയിട്ടുണ്ട്. ഈ സർക്കാർ

വാക്കുപാലിക്കുമെന്ന വിശ്വാസം പൊതുജനങ്ങൾക്കും സർക്കാർ

ജീവനക്കാർക്കുമുണ്ട്, അത് എന്തുകൊണ്ടാണ്? 2017-ൽ ഒരു ഗഡു ഡി.എ.

നൽകിയതിനുശേഷം ശമ്പള പരിഷ്കരണം വന്നപ്പോൾ, അതുവരെയുണ്ടായിരുന്ന

മുഴുവൻ കുടിശ്ശികയും തീർത്തുനൽകിയാണ് ഒന്നാം പിണറായി സർക്കാർ

അധികാരമൊഴിഞ്ഞത്. കോവിഡ് കാലത്തെ ഡെഫെർഡ് സാലറി

പൂർണ്ണമായും നൽകിയ സർക്കാരാണ് കേരളത്തിലേത്. കോവിഡ് കാലത്ത്

ഇന്ത്യയിൽ എവിടെയും ശമ്പള പരിഷ്കരണം നടപ്പാക്കാതിരുന്നപ്പോഴും ശമ്പള

പരിഷ്കരണം നടപ്പാക്കിയ ഏക സംസ്ഥാനമാണ് കേരളം. ആനുകൂല്യങ്ങൾ

സർക്കാർ കൊടുക്കുമെന്ന് പ്രഖ്യാപിച്ചിട്ടുണ്ടെങ്കിൽ അത് ലഭിക്കുമെന്ന്

ജീവനക്കാർ വിശ്വസിക്കുന്ന കാരണവും ഇത്തരം അനുഭവങ്ങളാണ്. മുഴുവൻ ആനുകൂല്യങ്ങളും നൽകിയശേഷമാണ് 2016-21-ലെ ഒന്നാം പിണറായി സർക്കാർ അധികാരമൊഴിഞ്ഞത് എന്നുള്ള വസ്തുതയും ഞാൻ പ്രത്യേകം ഓർമ്മിപ്പിക്കുകയാണ്. എന്താണോ സർക്കാർ സഭയിൽ പറഞ്ഞിട്ടുള്ളത് അത് പാലിക്കുന്നതാണ്.

സഹകരണ മേഖലയിൽ നടപ്പാക്കുന്ന വിവിധ പദ്ധതികൾ

- (*34) ശ്രീ. മുരളി പെരുമ്പള്ളി:
- ശ്രീ. പി. പി. ചിത്തരഞ്ജൻ:
- ശ്രീമതി കാനത്തിൽ ജമീല:
- ശ്രീ. എ. രാജ : താഴെക്കാണുന്ന ചോദ്യങ്ങൾക്ക് തുറമുഖ-

സഹകരണ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) സാമൂഹ്യ സുരക്ഷിതത്വവും ക്ഷേമവും കണക്കിലെടുത്ത് സഹകരണ മേഖലയിൽ നടപ്പാക്കുന്ന വിവിധ പദ്ധതികളുടെ നിർവ്വഹണം വിലയിരുത്തിയിട്ടുണ്ടോ; വിശദാംശം നൽകുമോ;

(ബി) സമൂഹത്തിലെ പിന്നാക്കം നിൽക്കുന്ന ജനവിഭാഗങ്ങളെ സംരക്ഷിക്കുന്നതിനും അവരെ ചേർത്തു പിടിക്കുന്നതിനുമായി നടപ്പാക്കുന്ന പദ്ധതികൾ വിജയകരമാണോയെന്നു വിശദമാക്കുമോ;

(സി) മുണ്ടക്കൈ ഉരുൾപ്പൊട്ടലിൽ സർവ്വതും നഷ്ടപ്പെട്ട ജനവിഭാഗങ്ങളുടെ സഹകരണ സ്ഥാപനങ്ങളിലെ വായ്പകൾ എഴുതിത്തള്ളുന്നതിനുള്ള നടപടിക്രമങ്ങൾ പൂർത്തീകരിച്ചിട്ടുണ്ടോ; വിശദീകരിക്കുമോ?

ഇറമുഖ-സഹകരണ-ദേവസ്വം വകുപ്പുമന്ത്രി (ശ്രീ. വി. എൻ. വാസവൻ):

സർ,

(എ&ബി) ഉണ്ട്. സാമൂഹ്യ സുരക്ഷിതത്വവും ക്ഷേമവും കണക്കിലെടുത്ത് സഹകരണ മേഖലയിൽ നടപ്പിലാക്കിവരുന്ന വിവിധ പദ്ധതികളുടെ നിർവ്വഹണം വിവിധ തലത്തിൽ വിലയിരുത്താറുണ്ട്.

അട്ടപ്പാടി സമഗ്ര ആരോഗ്യ പദ്ധതി പ്രകാരം 6924 പേർക്ക് പ്രയോജനം ലഭിച്ചിട്ടുണ്ട്. ഇതുസംബന്ധിച്ച് 'കില' സോഷ്യൽ ആഡിറ്റ് പൂർത്തീകരിച്ചിട്ടുണ്ട്.

കേരളാ ബാങ്കിൽ നിന്നും അനുവദിച്ചുവരുന്ന സൂക്ഷ്മ ചെറുകിട ഇടത്തരം സംരംഭക വായ്പകളായ KB-MSME Mithra, KB Suvidha MSME, KB GST Mithra എന്നീ വായ്പാ പദ്ധതികളും, യുവ സംരംഭക വായ്പകളായ KB-Yuvamithra വായ്പാ പദ്ധതിയും സർക്കാർ സബ്സിഡിയോടുകൂടി നടപ്പിലാക്കുന്ന KB SMART വായ്പാ പദ്ധതിയും പ്രവർത്തന

മൂലധനത്തിനായി അനുവദിക്കുന്ന കാലാവധി വായ്പാ പദ്ധതികളായ KB-Vyapar Mithra, KB- Vyapar Mithra Plus എന്നിവയും വിജയകരമായി നടപ്പിലാക്കിവരുന്നു. കൂടാതെ വീട് നിർമ്മാണത്തിനും വാങ്ങുന്നതിനും Maintenance-നുമായി നൽകുന്ന വിവിധ ഭവന വായ്പാ പദ്ധതികളും ഫലപ്രദമാണ്.

പട്ടികജാതി പട്ടികവർഗ്ഗ സഹകരണ സംഘങ്ങൾക്കുള്ള

ധനസഹായം എന്ന സംസ്ഥാന പദ്ധതിയിൽ ഉൾപ്പെടുത്തി 2024-25 സാമ്പത്തിക വർഷം 700 (എഴുനൂറ്) ലക്ഷം രൂപ വകയിരുത്തിയിട്ടുണ്ട്. 2024-25 സാമ്പത്തികവർഷം 18 പട്ടികജാതി പട്ടികവർഗ്ഗ സഹകരണ സംഘങ്ങൾക്ക് ആകെ 175.60 ലക്ഷം രൂപ അനുവദിച്ചു നൽകിയിട്ടുണ്ട്. പട്ടികജാതി/ പട്ടികവർഗ്ഗ സഹകരണ സംഘങ്ങളെ സ്വയം പര്യാപ്തമായ നിലയിൽ പ്രവർത്തിക്കുന്ന സഹകരണ സംഘങ്ങളായി മാറ്റുന്നതിനായി ആവിഷ്കരിച്ചിട്ടുള്ള പുനർജനനി പദ്ധതി പ്രകാരം ആകെ 28 സംഘങ്ങൾക്ക് ധനസഹായം നൽകിയിട്ടുണ്ട്. ഇത് സാമൂഹ്യ സുരക്ഷാ, ക്ഷേമ പദ്ധതികൾ നടപ്പിലാക്കുന്നതിന് പ്രസ്തുത വിഭാഗം സഹകരണ സംഘങ്ങൾക്ക്

സഹായകരമായിട്ടുണ്ട്. സർക്കാരിന്റെ രണ്ടാം 100 ദിന പദ്ധതിയിൽ ഉൾപ്പെടുത്തി 14 ജില്ലകളിലും യുവ പട്ടികജാതി/പട്ടിക വർഗ്ഗ സഹകരണ സംഘങ്ങൾ രജിസ്റ്റർ ചെയ്തിട്ടുണ്ട്. അവയുടെ പ്രവർത്തനം വിലയിരുത്തിവരുന്നു.

വനിതാ സഹകരണസംഘങ്ങൾക്കും വനിതാ ഫെഡറേഷനുമുള്ള ധനസഹായ പദ്ധതിയിൽ ഉൾപ്പെടുത്തി 2024-25 സാമ്പത്തികവർഷം 250 (ഇരുന്നൂറ്റി അൻപത്) ലക്ഷം രൂപ വകയിരുത്തിയിട്ടുണ്ട്. വനിതാ സഹകരണസംഘങ്ങളുടെ കീഴിൽ വരുമാനവും തൊഴിലവസരങ്ങളും സൃഷ്ടിക്കുന്നതിനായുള്ള പ്രോജക്ടുകൾക്കുള്ള ധനസഹായം, വിവിധ പരിശീലനപരിപാടികൾ/ശിൽപ്പശാലകൾ സംഘടിപ്പിക്കുന്നതിനുള്ള ധനസഹായം, ദുർബല വനിതാ സംഘങ്ങളെ പുനരുജ്ജീവിപ്പിക്കുന്നതിനുള്ള സഹായം എന്നീ ഘടകങ്ങൾ ടി പദ്ധതിയിൽ ഉൾപ്പെടുന്നു. 2024-25 സാമ്പത്തികവർഷം 11 വനിതാ സഹകരണ സംഘങ്ങൾക്കായി ആകെ 51 (അൻപത്തിയൊന്ന്) ലക്ഷം രൂപ അനുവദിച്ചു നൽകിയിട്ടുണ്ട്. ഇത് പ്രസ്തുത

വിഭാഗത്തിന്റെ ക്ഷേമത്തിനും സാമൂഹ്യ സുരക്ഷിതത്വത്തിനുമുള്ള പ്രവർത്തനങ്ങൾക്ക് വളരെയധികം പ്രയോജനപ്പെട്ടിട്ടുണ്ട്.

കേരള സഹകരണ റിസ്ക് ഫണ്ട് പദ്ധതി പ്രകാരം ഈ സർക്കാർ അധികാരത്തിൽ വന്നശേഷം മരണാനന്തര/ ചികിത്സാ ധനസഹായമായി 36,574 വായ്പകളിലായി 327.12 കോടി രൂപയുടെ ധനസഹായം അനുവദിച്ചു നൽകിയിട്ടുണ്ട്.

കൺസ്യൂമർ ഫെഡറേഷന്റെ നേതൃത്വത്തിൽ സമൂഹത്തിന് പൊതുവിൽ പ്രയോജനപ്പെടുന്ന പദ്ധതികൾ വിജയകരമായി നടപ്പിലാക്കിയിട്ടുണ്ട്. ക്രമാതീതമായ വിലക്കയറ്റം നിയന്ത്രിക്കുന്നതിനുവേണ്ടി പ്രാഥമിക സഹകരണ സംഘങ്ങളെ ഏകോപിച്ച് 13 ഇനം നിത്യോപയോഗ സാധനങ്ങൾ നിയന്ത്രിത അളവിൽ സബ്സിഡിയോടുകൂടി താൽക്കാലിക സഹകരണ വിപണികൾ ആരംഭിച്ച് വിൽപന നടത്തിവരുന്നു. ഉത്സവകാല സബ്സിഡി വിപണികളിലൂടെയും സാധാരണ സമയങ്ങളിൽ പൊതു കമ്പോളത്തേക്കാൾ വിലക്കുറവിലും അവശ്യസാധനങ്ങൾ വിതരണം ചെയ്യുന്നതിനുള്ള നടപടികൾ കൺസ്യൂമർ ഫെഡ് സ്വീകരിച്ചുവരുന്നുണ്ട്.

നീതി മെഡിക്കൽ സ്റ്റോറുകൾ വഴി നിലവിൽ 16% മുതൽ 85% വരെ വിലക്കിഴിവിലാണ് മരുന്നുകൾ ഉപഭോക്താക്കൾക്ക് നൽകിവരുന്നത്. കൂടാതെ എല്ലാ വർഷവും സ്റ്റുഡന്റ്സ് മാർക്കറ്റുകൾ നടത്തിവരുന്നു.

സഹകാരികൾക്കുള്ള ആശ്വാസ നിധി പദ്ധതി പ്രകാരം ഈ സർക്കാർ അധികാരത്തിൽ വന്നതിനുശേഷം 387 അപേക്ഷകളിലായി 1,02,80,000/- രൂപ അനുവദിച്ചിട്ടുണ്ട്.

കേരള സഹകരണ അംഗ സമാശ്വാസ നിധി പദ്ധതി പ്രകാരം ഗുരുതര രോഗം ബാധിച്ച സഹകരണ സംഘങ്ങളിലെ അംഗങ്ങൾക്ക് ധനസഹായം നൽകുന്നുണ്ട്. ഈ സർക്കാർ അധികാരത്തിൽ വന്നതിനുശേഷം സഹകരണ അംഗസമാശ്വാസനിധി പദ്ധതി പ്രകാരം സംസ്ഥാനത്ത് ആകെ 39837 ഗുണഭോക്താക്കൾക്കായി ആകെ 83,33,95,000/- രൂപ ധനസഹായമായി അനുവദിച്ചിട്ടുണ്ട്.

കുടുംബശ്രീയുമായി സഹകരിച്ചുകൊണ്ട് സഹകരണ വകുപ്പ് ആവിഷ്കരിച്ച് നടപ്പിലാക്കിവരുന്ന "മുറ്റത്തെ മുല്ല" ഗ്രാമീണ ലഘു വായ്പാ പദ്ധതി ഗ്രാമീണ മേഖലയിൽ സമൂഹത്തിന്റെ താഴെ തട്ടിലുള്ള കൂലിവേലക്കാർ,

ചെറുകിട കച്ചവടക്കാർ എന്നിവരെ ബ്ലോക്ക് പലിശക്കാരിൽ നിന്നും ഒരു പരിധിവരെ മോചിപ്പിക്കുന്നതിന് സഹായകരമായിട്ടുണ്ട്. ടി പദ്ധതി 14 ജില്ലകളിലും വിജയകരമായി നടപ്പിലാക്കിവരുന്നു.

സ്റ്റേഹതീരം വായ്പാ പദ്ധതി ഒരു പൈലറ്റ് പ്രോജക്ടായി കോട്ടയം ജില്ലയിൽ നടപ്പിലാക്കിയിട്ടുണ്ട്. കേരളത്തിലെ തീരദേശ ജില്ലകളിലേയും ഉൾനാടൻ മത്സ്യബന്ധനം നടത്തുന്ന മേഖലകളിലേയും മത്സ്യതൊഴിലാളികൾക്ക് കുറഞ്ഞ പലിശ നിരക്കിൽ ലോൺ അനുവദിച്ചു അവരെ സ്വകാര്യ പണമിടപാട് സ്ഥാപനങ്ങളുടെ ചൂഷണത്തിൽ നിന്നും മോചിപ്പിക്കുക എന്ന ലക്ഷ്യമാണ് പദ്ധതിയ്ക്കുള്ളത്. പ്രസ്തുത പദ്ധതി വിജയകരമായി നടപ്പിലാക്കിവരുന്നു.

സഹകരണ ആശുപത്രികളുടെ നേതൃത്വത്തിൽ പാലിയേറ്റീവ് കെയർ പദ്ധതി നടപ്പിലാക്കിയിട്ടുണ്ട്. കേരള സർക്കാരിന്റെ രണ്ടാം 100 ദിന കർമ്മ പരിപാടിയുടെ ഭാഗമായി, ഗുണമേന്മയുള്ള സാമ്പ്യന പരിചരണം സഹകരണ മേഖലയിലൂടെ എന്ന ഉദ്ദേശ്യത്തോടെയാണ് പ്രസ്തുത പദ്ധതി ആവിഷ്കരിച്ചിട്ടുള്ളത്. വാർദ്ധക്യത്തെയും രോഗത്തെയും

അഭിമുഖീകരിക്കുന്നവരും ആരും ആശ്രയമില്ലാതെ കഴിയുന്നവരുമായവർക്ക് ചികിത്സാ സൗകര്യവും പരിചരണവും ലഭ്യമാക്കുന്ന സംവിധാനമാണിത്. ആലപ്പുഴ, വയനാട് എന്നീ ജില്ലകൾ ഒഴികെ മറ്റ് 12 ജില്ലകളിലെ ആശുപത്രി സംഘങ്ങളെ ഉൾപ്പെടുത്തി പാലിയേറ്റീവ് കെയർ പദ്ധതി ആരംഭിച്ചിട്ടുണ്ട്. നിലവിൽ 23 ആശുപത്രി സഹകരണ സംഘങ്ങളിൽ പദ്ധതി വിജയകരമായി നടപ്പിലാക്കിവരുന്നു.

കെയർ ഹോം പദ്ധതി പ്രകാരം, 2018-ൽ സംസ്ഥാനത്ത് ഉണ്ടായ പ്രളയദുരന്തത്തിൽ സമ്പൂർണ്ണമായും വീട് നഷ്ടപ്പെട്ടവർക്ക് സഹകരണ സംഘങ്ങളുടെ സഹായത്തോടെ വീട് നിർമ്മിച്ച് നൽകിയിട്ടുണ്ട്. പ്രസ്തുത പദ്ധതിയുടെ ആദ്യഘട്ടത്തിൽ സംസ്ഥാനത്തൊട്ടാകെ 2093 വീടുകളുടെ നിർമ്മാണം പൂർത്തീകരിച്ച് അതത് ഗുണഭോക്താക്കൾക്ക് കൈമാറിയിട്ടുണ്ട്.

കെയർ ഹോം പദ്ധതിയുടെ രണ്ടാം ഘട്ടമായി 2018-ലും 2019-ലും ഉണ്ടായ വെള്ളപ്പൊക്കത്തിലും പ്രകൃതി ക്ഷോഭത്തിലും വീടും സ്ഥലവും നഷ്ടപ്പെട്ടവരെ പുനരധിവാസിപ്പിക്കുന്നതിനായി സംസ്ഥാനത്തെ 14 ജില്ലകളിലും ലൈഫ് മിഷൻ നിർദ്ദേശിച്ച സ്ഥലത്ത് ഭവനസമുച്ചയങ്ങൾ നിർമ്മിച്ചു

നൽകുന്നതിന് പദ്ധതി ആസൂത്രണം ചെയ്ത് നടപ്പിലാക്കിവരുന്നു. 40 കുടുംബങ്ങൾക്ക് താമസിക്കാൻ കഴിയുന്ന ആദ്യ ഭവനസമുച്ചയം തൃശ്ശൂർ ജില്ലയിലെ പഴയന്നൂരിൽ നിർമ്മാണം പൂർത്തീകരിച്ച് ഗുണഭോക്താക്കൾക്ക് കൈമാറിയിട്ടുണ്ട്. പാലക്കാട്, കണ്ണൂർ എന്നീ ജില്ലകളിൽ ഭവനസമുച്ചയങ്ങളുടെ നിർമ്മാണ പ്രവർത്തനങ്ങൾ ആരംഭിച്ചിട്ടുണ്ട്.

കേരള സംസ്ഥാന സഹകരണ ബാങ്ക്/ അർബൻ സഹകരണ ബാങ്കുകൾ/പ്രാഥമിക സഹകരണ സംഘങ്ങൾ/ബാങ്കുകൾ മുഖേന “ സഹകരണം സൗഹൃദം” എന്ന പേരിൽ ഭിന്നശേഷി വിഭാഗത്തിൽ ഉൾപ്പെട്ട വ്യക്തികൾക്ക് തൊഴിൽ സംരംഭങ്ങൾ ആരംഭിക്കുന്നതിനുള്ള വായ്പാ വിതരണം ചെയ്യുന്ന പദ്ധതി നടപ്പാക്കിയിട്ടുണ്ട്. ടി പദ്ധതി പ്രകാരം നാളിതുവരെ 519 വായ്പകളിലായി 4.30 കോടി രൂപ വിതരണം ചെയ്തിട്ടുണ്ട്.

പ്രാഥമിക സഹകരണ ബാങ്ക്/ സംഘങ്ങൾ മുഖേന ചെറുകിട, വഴിയോര കച്ചവടം, ചെറു സംരംഭം എന്നിവ ആരംഭിക്കുന്നതിനും ഉപജീവന മാർഗ്ഗം കണ്ടെത്തുന്നതിനുമായി ആട്ടോറിക്ഷ വാങ്ങുവാൻ ഉദ്ദേശിക്കുന്നവർക്ക് പ്രാരംഭ ചെലവുകൾ, മെയിന്റനൻസ് എന്നിവയ്ക്കായി വായ്പാ വിതരണം

ചെയ്യുന്നതിനുള്ള പദ്ധതിയാണ് സഹായ ഹസ്തം വായ്പാ പദ്ധതി. നാളിതുവരെ 6643 വായ്പകളിലായി 13.49 കോടി രൂപ വിതരണം ചെയ്തിട്ടുണ്ട്.

കേരളത്തിലെ സമസ്ത മേഖലയിലുമുള്ള കലാകാരന്മാരെ സഹകരണ

അടിസ്ഥാനത്തിൽ സംഘടിപ്പിച്ച് അവരുടെ തൊഴിൽ, സാമൂഹിക സാമ്പത്തിക ഉന്നമനത്തിനായി പദ്ധതികൾ ആവിഷ്കരിക്കുകയും ക്ഷേമത്തിനായി പ്രവർത്തിക്കുകയും ചെയ്യുക എന്ന ലക്ഷ്യത്തോടെ പ്രവർത്തിക്കുന്ന കലാകാരന്മാരുടെ സംഘം രൂപീകരിച്ചു. ഗിഗ്/ഓൺലൈൻ പ്ലാറ്റ് ഫോം മേഖലയിൽ ജോലി ചെയ്യുന്നവരുടെ ക്ഷേമത്തിനായി കേരള സ്റ്റേറ്റ് ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് ആന്റ് ഗിഗ് വർക്കേഴ്സ് വെൽഫെയർ ഫെഡറൽ സഹകരണ സംഘം (ShopCosFed) എന്ന പേരിൽ സംഘം രൂപീകരിച്ചു.

സംസ്ഥാനത്തിന്റെ സമഗ്ര വികസനത്തിനതകംവിധം

സഹകരണമേഖലയെ ശക്തിപ്പെടുത്തുന്നതിനായി, സംസ്ഥാനത്തെ ഭിന്നശേഷിക്കാരുടെ ഉന്നമനത്തിനായി ഭിന്നശേഷിക്കാരുടെ പുനരധിവാസം, വിദ്യാഭ്യാസ ഉന്നമനം, സാമ്പത്തിക പുരോഗതി, തൊഴിൽ ലഭ്യത എന്നിവ

ലക്ഷ്യമാക്കി സംസ്ഥാനത്തെ സഹകരണ വകുപ്പിന്റെ കീഴിൽ ഭിന്നശേഷിക്കാർക്കായി കോട്ടയം ജില്ല ആസ്ഥാനമായി സംസ്ഥാനം മുഴുവൻ പ്രവർത്തന പരിധിയാക്കി കേരള സംസ്ഥാന ഡിഫറൻഷ്വലി ഏബിൾഡ് സഹകരണ സംഘം എന്ന പേരിൽ ഒരു സഹകരണ സംഘം രൂപീകരിച്ചിട്ടുണ്ട്.

(സി) 2024 ജൂലൈ മാസം അവസാനം വയനാട് ജില്ലയിലെ മുണ്ടക്കൈ, മേപ്പാടി, ചൂരൽമല എന്നീ ഭാഗങ്ങളിലുണ്ടായ ഭീകരമായ ഉരുൾപ്പൊട്ടലിൽ കേരളാ ബാങ്കിന്റെ (കേരള സംസ്ഥാന സഹകരണബാങ്ക്) ചൂരൽമല, മേപ്പാടി ശാഖകളിലെ വായ്പക്കാരിൽ പലരും മരണപ്പെടുകയും, വായ്പക്കാർക്ക് വ്യാപകമായി കൃഷിനാശം സംഭവിക്കുകയും പലർക്കും കിടപ്പാടം ഇല്ലാതാകുകയും, ജീവനോപാധികൾ നഷ്ടമാവുകയും ചെയ്തിട്ടുണ്ട്. ഈ ദാരുണമായ പ്രകൃതി ദുരന്തത്തിന്റെ പശ്ചാത്തലത്തിൽ കേരള ബാങ്കിന്റെ (കേരള സംസ്ഥാന സഹകരണ ബാങ്ക്) ടി ശാഖകളിലുള്ള ദുരിത ബാധിതരുടെ വായ്പകൾ നിരൂപാധികം എഴുതിത്തള്ളുന്നതിന് ബാങ്ക് ഭരണസമിതി തീരുമാനമെടുത്തിട്ടുണ്ട്. ഇതിന്റെ ആദ്യഘട്ടമായി 12-08-2024-ലെ

ബാങ്ക് ഭരണസമിതി യോഗം തീരുമാനം നമ്പർ 3150 പ്രകാരം മരണപ്പെട്ട 9 പേരുടെ വായ്പകൾ എഴുതി തള്ളുവാൻ തീരുമാനമെടുത്തിട്ടുണ്ട്. കൂടാതെ ഉരുൾപൊട്ടലിൽ മരണപ്പെട്ടവർ, വീട്, കൃഷി സ്ഥലം എന്നിവ നഷ്ടപ്പെട്ടവർ, വായ്പക്കാരുടെ കുടുംബാംഗങ്ങൾ മരിയ്ക്കാനുണ്ടായ ദാരുണ സാഹചര്യം, വായ്പക്കാരുടെ തൊഴിലുപകരണങ്ങൾ നഷ്ടപ്പെട്ട സാഹചര്യം, വായ്പക്കാരുടെ വഴിയും, യാത്രാ സൗകര്യങ്ങളും നഷ്ടപ്പെട്ട് ഒറ്റപ്പെടുകയും ജീവനോപാധികൾ നഷ്ടപ്പെടുകയും ചെയ്ത സാഹചര്യം, വായ്പക്കാരുടെ ബിസിനസ് സ്ഥാപനങ്ങൾ നഷ്ടപ്പെട്ട സാഹചര്യം എന്നിവ കണക്കിലെടുത്ത് ടി വായ്പക്കാരുടെ എല്ലാ വായ്പകളും നിരപാധികം എഴുതി തള്ളുന്നതിനായി ആവശ്യം വേണ്ട റവന്യൂ രേഖകളും മറ്റ് റിക്കാർഡുകളും പരിശോധിച്ച് നടപടിക്രമങ്ങൾ പൂർത്തീകരിച്ചുവരുന്നു. വയനാട് ജില്ലയിലെ മുണ്ടക്കൈ ഉരുൾപൊട്ടലുമായി ബന്ധപ്പെട്ട് വൈത്തിരി പ്രാഥമിക സഹകരണ കാർഷിക ഗ്രാമ വികസന ബാങ്കിന്റെ വെള്ളാർമല വില്ലേജിലെ 52 വായ്പക്കാരുടെ 64 വായ്പകളിലായി 1,05,66,128/- രൂപ എഴുതി തള്ളുന്നതിനായിട്ടുള്ള അപേക്ഷ കേരള സംസ്ഥാന

സഹകരണ കാർഷിക ഗ്രാമ വികസന ബാങ്കിൽ നിന്നും ലഭ്യമായിട്ടുണ്ട്.
ആയതിൽ നടപടികൾ സ്വീകരിച്ചുവരുന്നു.

ശ്രീ. മുരളി പെരുനെല്ലി: സർ, കേരളത്തിന്റെ സമ്പദ്ഘടനയിൽ സഹകരണ മേഖലയുടെ പങ്ക് വളരെ മാതൃകാപരമാണെന്നുള്ള കാര്യം എല്ലാവർക്കും അറിയാം. സാമൂഹ്യ പ്രതിബദ്ധത കണക്കിലെടുത്ത് സഹകരണ വകുപ്പ് നടപ്പിലാക്കിക്കൊണ്ടിരിക്കുന്ന "കെയർ ഹോം" പദ്ധതിയുടെ രണ്ടാംഘട്ടം ഏതൊക്കെ ജില്ലകളിലാണ് നിലവിൽ നടപ്പിലാക്കുന്നതെന്നും പദ്ധതിയുടെ വിശദാംശങ്ങളും അറിയിക്കാമോ?

ഇറമുഖ-സഹകരണ-ദേവസ്വം വകുപ്പുമന്ത്രി(ശ്രീ. വി. എൻ. വാസവൻ):
സർ, കെയർ ഹോം പദ്ധതിയുടെ രണ്ടാംഘട്ടത്തിൽ തൃശ്ശൂർ പഴയന്നൂരിൽ 40 വീടുകളും, പാലക്കാട് കണ്ണാടിയിൽ 28 വീടുകളും കണ്ണൂർ തളിപ്പറമ്പിൽ 18 വീടുകളും നിർമ്മാണത്തിലാണ്.

ശ്രീ. മുരളി പെരുനെല്ലി: സർ, കേരള സഹകരണ സംഘം ഭേദഗതി നിയമം വളരെ മാതൃകാപരമായ ഒന്നാണ്. എന്നാൽ നിയമം

നടപ്പിലാക്കുന്നതിന് ആവശ്യമായ ചട്ടങ്ങൾ ഇതുവരെ തയ്യാറാക്കപ്പെട്ടിട്ടില്ല.

അടിയന്തിരമായി ചട്ടങ്ങൾ തയ്യാറാക്കുന്നതിനുള്ള നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, നടപടികൾ ഏകദേശം പൂർത്തിയാകാറായി, നിയമവകുപ്പ് അംഗീകരിച്ചുകഴിഞ്ഞാൽ ഒരാഴ്ചക്കകം പ്രസിദ്ധീകരിക്കുന്നതാണ്.

ശ്രീ. പി. പി. ചിത്തരഞ്ജൻ: സർ, സഹകരണ മേഖലയിൽ ഓഡിറ്റ് സംവിധാനം കാര്യക്ഷമമാക്കുന്നതിനായി "ടീം ഓഡിറ്റ്" സംവിധാനം നടപ്പിലാക്കിയിട്ടുള്ളത് എത്രയും ജില്ലകളിലാണ്; സംസ്ഥാനമൊട്ടാകെ "ടീം ഓഡിറ്റ്" സംവിധാനം നടപ്പിൽവരുത്തുന്നതിന് നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, പതിനാല് ജില്ലകളിലും "ടീം ഓഡിറ്റ്" സംവിധാനം പ്രാവർത്തികമാക്കുകയും തൃശ്ശൂർ, പത്തനംതിട്ട ജില്ലകളിൽ ഓഡിറ്റ് പൂർത്തീകരിക്കുകയും ചെയ്തിട്ടുണ്ട്. ബാക്കിയുള്ള ജില്ലകളിൽ ഓഡിറ്റ് നടപടികൾ തുടരുകയാണ്.

ശ്രീമതി കാനത്തിൽ ജമീല: സർ, സഹകരണ ബാങ്കുകളിൽനിന്നും വായ്പയെടുക്കുന്നവർ മരണപ്പെടുപോകുകയോ, ഒരു ജോലിയും ചെയ്യാനാകാതെ

മാരകമായ രോഗംവന്ന് കിടപ്പിലാകുകയോ ചെയ്താൽ ഇവരുടെ ബാങ്ക് വായ്പകൾ പൂർണ്ണമായും എഴുതിത്തള്ളുന്നതിന് സഹായകരമായ രീതിയിൽ ഇൻഷുറൻസ് പദ്ധതികൾ നടപ്പിലാക്കുമോ; ഇതുമായി ബന്ധപ്പെട്ട നിലവിലുള്ള പദ്ധതികളെക്കുറിച്ച് വിശദീകരിക്കാമോ?

ശ്രീ. വി. എൻ. വാസവൻ: സർ, നിലവിൽ "റിസ്ക് ഫണ്ട്"

സംസ്ഥാനത്ത് വലിയതോതിൽ നടപ്പിലാക്കിവരുന്നു. ഏതാണ്ട് നല്ല നിലയിൽ പ്രസ്തുത പ്രവർത്തനങ്ങൾ പുരോഗമിച്ചുവരികയാണ്. കൂടാതെ ഇപ്പോൾ "മെമ്പർ റീലീഫ് ഫണ്ട്" എന്ന സംവിധാനവും നടപ്പിലാക്കിക്കഴിഞ്ഞു. 39837 ഗുണഭോക്താക്കൾക്കായി 83,33,95,000 രൂപ ധനസഹായമായി അനുവദിച്ചുകഴിഞ്ഞു.

ശ്രീ. എ. രാജ: സർ, ഈ സർക്കാർ അധികാരത്തിൽ വന്നശേഷം

സഹകരണ അംഗങ്ങൾക്കായുള്ള "സമാശ്വാസ നിധി" പ്രകാരം ആനുകൂല്യം നൽകിയത് എത്രപേർക്കാണ്; ഈയിനത്തിൽ നൽകിയ തുക എത്രയാണ്?

ശ്രീ. വി. എൻ. വാസവൻ: സർ, തൊട്ടുമുമ്പത്തെ ചോദ്യത്തിനുള്ള

ഉത്തരത്തിൽ ഞാൻ ഇക്കാര്യം സൂചിപ്പിച്ചിട്ടുണ്ട്.

മി. സ്ലീക്കർ:

ഓർഡർ...ഓർഡർ....

ചോദ്യോത്തരവേള

അവസാനിച്ചിരിക്കുന്നു.

(ചോദ്യോത്തര സമയം കഴിഞ്ഞു.)